

STRATEĠIJA

GHALL-IRTIRAR U L-KAPAĊITÀ FINANZJARJA

GHARFIEN, IPPJANAR, AZZJONI

2017-2019



MINISTERU GHALL-FAMILJA
U SOLIDARJETÀ SOĊJALI





Viżjoni

“Intejbu l-kapaċità finanzjarja personali ta’-ċittadini Maltin matul l-avvenimenti tal-ħajja u tal-irtirar billi nagħmluhom possibbli li jieħdu deċiżjonijiet finanzjarji infurmati aħjar li jikkorrispondu ma’-ċirkostanzi individwali tagħhom”.

GħARFIEN, IPPJANAR, AZZJONI



Werrej

Daħla mill-Ministru	5
Sommarju Eżekuttiv	8
Glossarju	12
Kapitlu 01 - Analizi tar-Rispons mill-Proċess ta' Konsultazzjoni u ta' Diskussjoni Nazzjonali	14
Kapitlu 02 - Fehim tal-Irtirar u l-Kapaċità Finanzjarja	21
Kapitlu 03 - Miżuri Strateġiċi	33
Kapitlu 04 - Twettiq tal-Istrateġija	44
Annessi	47



Dahla mill-Ministru

Din l-amministrazzjoni ħadet passi sinifikanti biex tagħti enerġija lir-riforma tal-pensjonijiet li wara entużjażmu qasir fir-riformi tal-2007 tmewtet fl-aħħar tat-terminu tal-amministrazzjoni preċedenti, fil-bidu tal-2013.

Immedjatament wara l-elezzjoni, l-amministrazzjoni Laburista waqqfet Grupp ta' Strateġija għall-Pensjonijiet f'Marzu tal-2013. L-ewwel rapport tiegħu, li kien ippreżentat fis-sajf tal-2013, stabilixxa l-prinċipji bażiċi għall-introduzzjoni tat-tielet pensjoni (li kienet ġiet rakkomandata għall-ewwel darba fl-2004 iżda li fuqha ma kienet ittiehdet l-ebda azzjoni mingħajr raġuni) li tippermetti lil persuni jinvestu f'pensjoni privata biex jikkumplimentaw il-pensjoni tas-sigurtà soċjali. Il-Ministeru tal-Finanzi filwaqt li bena fuq dan ir-rapport inizzjali stabilixxa l-qafas legiżlattiv li jagħti s-setgħa u b'hekk prodotti ta' pensjonijiet privati dehru fis-suq lejn tarf l-2015.

Ir-rapport ewlieni tal-Grupp ta' Strateġija kien ippreżentat lill-Gvern f'Ġunju tas-sena 2015. Ir-rapport stabilixxa tluq mir-rapporti preċedenti. Il-grupp ma marx għal soluzzjoni li jipproponi żidiet mandatorji fl-etajiet tal-irtirar jew introduzzjoni mandatorja tat-tieni pensjoni bħala mezz biex iġiegħel lin-nies jibqgħu aktar fit-tul fis-suq tax-xogħol jew biex ifaddlu għall-irtirar. Iżda l-Grupp ippropona sistema ta' 'inkoraġġiment' fejn in-nies ikunu ppremjati permezz ta' incentivi biex jibqgħu aktar fit-tul fis-suq tax-xogħol u biex ifaddlu għall-irtirar. Fl-2016, rajna it-tneċċija tal-iskema ta' incentiv tad-differiment tal-pensjoni li tista' twassal lill-persuni jzidu d-dhul b'aktar minn 20% jekk jirtiraw fl-età ta' 65 sena - li bħalissa qed tithaddem bi prova fost impjegati tas-settur privat. Fl-aħħar baġit il-Gvern ippreżenta incentivi mmirati lejn min ihaddem biex jintroduċi pensjonijiet volontarji fil-post tax-xogħol tagħhom.

Irrid insemmi tliet miżuri sinifikanti maġġuri tar-riforma tal-pensjonijiet li introduċa dan il-Gvern. L-ewwel nett, għall-ewwel darba, ir-riforma ma kinitx iffukata biss fuq ġenerazzjonijiet futuri. Iżda, ir-rifda ewlenija tar-riforma kienet li tiżdied il-pensjoni tas-sigurtà soċjali għall-persuni li qegħdin f'riskju ta' faqar. It-tieni nett, konxji mill-parzjalità tal-ġeneru tas-sistema tal-pensjonijiet tagħna, estendejna b'mod sinifikanti l-krediti għat-trobbija tat-tfal u dahħalna krediti għall-kapital uman. Dawn iżidu l-krediti mar-rekords kontributorji tan-nisa li nkella jista' jkollhom differenzi sinifikanti f'pensjoni tas-sigurtà soċjali aktar baxxa. It-tielet nett, nehhejna t-taxxa fuq id-dhul għal dhul mill-pensjoni sa €13,000 - li jirrifletti d-Dhul Pensjonabbli Massimu kurrenti għall-persuni li twieldu qabel l-1961.

Minkejja l-importanza kollha ta' dawn il-miżuri, il-Gvern jagħraf li r-riformi parametriċi lis-sistema tal-pensjoni tikkostitwixxi biss lat wieħed tal-kumplessità tar-riforma tal-pensjonijiet. Dawn ir-riformi, bħalissa u fil-futur, ser jiżguraw li s-sistema tal-pensjoni tibqa' sostenibbli u tiżgura adegwatezza fl-irtirar. Madanakollu, il-Gvern jagħraf li s-sistema tal-pensjoni qatt ma tista' timla d-differenzi bejn id-dhul ta' qabel l-irtirar u d-dhul mill-pensjoni tas-sigurtà soċjali waqt l-irtirar.

Din id-differenza bejn id-dhul ta' qabel l-irtirar u d-dhul mill-pensjoni, sa liema punt tikkostitwixxi kwistjoni? Fl-essenza tagħha, ir-risposta għal din il-mistoqsija tiddependi minn kull individwu jew familja: il-pensjoni tas-sigurtà soċjali tagħna ser tipprovdina bil-kwalità ta' hajja li jixirqilna matul l-irtirar? Irridu ngawdu l-kwalità ta' hajja waqt l-irtirar bl-istess mod li konna ngawduha qabel l-irtirar? Lesti biex ikollna anqas dhul ladarba ma għandniex aktar ipoteka jew l-edukazzjoni tat-tfal xi nhallsu?

Biex nagħtu tweġiba għal dawn il-mistoqsijiet, manadakollu, jeħtieġ li sa mill-bidu nkunu nafu xi dhul ser nircievu mill-pensjoni tas-sigurtà soċjali. Ir-riċerka li saret miż-żewġ gruppi ta' riforma u minn studjużi lokali tissuggerixxi li l-parti l-kbira tan-nies ma jafux xi dhul ser jircievu mill-pensjoni tas-sigurtà soċjali tagħhom

L-Istrateġija għall-Irtirar u l-Kapaċità Finanzjarja: L-Għarfien, l-Ippjanar, l-Azzjoni

meta jirtiraw jew saħansitra jistmaw li ser ikollhom dħul akbar mill-pensjoni tagħhom. Fi kwalunkwe każ, l-individwu jew il-familja mal-irtirar jistgħu jiffaċċjaw sitwazzjoni finanzjarja fi żmien meta ma tantx ikollhom għazliet biex itejbu t-tfaddil tagħhom għall-irtirar.

Filwaqt li għarafna l-importanza tad-dħul mill-irtirar u l-għarfien litterarju finanzjarju, il-Ministeru tiegħi flimkien mal-Ministeri tal-Finanzi u tal-Edukazzjoni aċċetta r-rakkomandazzjoni tal-Grupp ta' Strateġija li trid tiġi fformata strateġija ad hoc immirata lejn l-għarfien, l-ippjanar u l-azzjoni. Kien iffurmat tim multidixxiplinarju u fl-2016 kien ippubblikat abbozz ta' Strateġija għall-konsultazzjoni u d-diskussjoni. Ir-rispons mill-proċess ta' konsultazzjoni u diskussjoni juri konverġenza ta' opinjonijiet fuq il-bżonn ta' strateġija robusta fuq l-irtirar u l-kapaċità finanzjarja kif ukoll fuq il-parti l-kbira tal-prinċipji u inizjattivi ewlenin proponuti fl-abbozz tal-Istrateġija.

Ir-rispons enfazizza punt importanti partikolari. Kien mistqarr li l-Istrateġija għandha tkun ripożizzjonata biex tenfasizza aktar il-kapaċità finanzjarja - biex jitwessa' l-iskop tal-Istrateġija 'l hinn miċ-ċikli tal-avvenimenti tal-ħajja u tal-irtirar u l-għarfien tax-xenarju finanzjarju għal wieħed li jhaddan l-importanza tal-kapaċità finanzjarja bħala strument ta' politika soċjali kontra l-faqar.

Tabilhaqq, dan id-dokument ta' strateġija huwa rridimensjonat biex imexxi l-iffukar minn fuq il-litteriżmu finanzjarju lejn id-direzzjoni tal-kapaċità finanzjarja. Il-qalba tar-ridimensjoni tal-Istrateġija hija l-wegħda ta' għarfien indipendenti u affidabbli, edukazzjoni u informazzjoni biex tinbena u tissaħħaħ il-kapaċità finanzjarja u tal-irtirar tas-soċjetà Maltija mmirata lejn gruppi speċifiċi tal-popolazzjoni u tax-xogħol, li jinkludu:

- Adulti Żgħażaġh (20-34 sena).
- Adulti Żgħażaġh Nisa (20-34 sena).
- Adulti (35 sena sa qabel l-irtirar).
- Adulti nisa (35 sena sa qabel l-irtirar).
- Persuni li Jaħdmu Għal Rashom.
- Adulti (u familji) f'Impjeg bi Dħul Baxx jew fi Stat ta' Privazzjoni.
- Adulti Impjegati u ma Għandhomx il-Kontribuzzjoni tas-Sigurtà Soċjali Mħallsa.
- Nisa Separati u Divorzjati.
- Nisa Mdaħħlin fiż-Żmien (60+) u Nisa Romol.
- Ommijiet Waħedhom.

Biex tingħata spinta lill-implimentazzjoni tal-Istrateġija, inholoq Grupp dwar l-Irtirar u l-Kapaċità Finanzjarja magħmul minn partijiet interessati tal-Gvern u tal-industrija privata, taħt il-Grupp tal-Istrateġija tal-Pensjonijiet. M'hemm l-ebda dubju li l-viżjoni ma tistax issir realtà mingħajr l-isforzi ta' individwi, familji, il-Gvern, il-komunitajiet lokali, il-fornituri tas-servizzi finanzjarji, min ihaddem, l-organizzazzjonijiet tax-xogħol, in-negozji u l-organizzazzjonijiet mhux governattivi.

Jien kunfidenti li bil-Grupp dwar l-Irtirar u l-Kapaċità Finanzjarja ser naraw riżultati pożittivi fil-futur qrib permezz ta' xogħol responsabbli u mill-qrib mal-partijiet kollha interessati sabiex isaħħaħ l-irtirar u l-kapaċità finanzjarja fost iċ-ċittadini Maltin.

Michael Farrugia

Ministru



Sommarju Eżekuttiv

Il-Grupp ta' Strateġija dwar il-Pensjonijiet (GSP) fir-rapport tiegħu ta' Ġunju 2015, u sussegwentement fir-rapport postkonsultattiv ta' Settembru 2015, enfasizza li l-impatt pożittiv fit-tul tar-riforma tal-pensjonijiet jirrikjedi għarfien, edukazzjoni u informazzjoni fuq id-dhul mill-irtirar u l-litteriżmu finanzjarju li jmur lil hinn mill-politika ta' Malta – minn tfal żgħar sa dawk irtirati.

F'Ottubru 2015, grupp ta' ħidma ta' diversi partijiet interessati, li kien jikkonsisti mill-Uffiċċju tas-Segretarju Permanenti, fil-Ministeru tal-Familja u s-Solidarjetà Soċjali (MFSS), id-Dipartiment tas-Sigurtà Soċjali (DSS), id-Direttorat għal Kwalità u Standards fl-Edukazzjoni (DKSE), l-Awtorità Maltija għas-Servizzi Finanzjarji (MFSa), u FinanceMalta (FM), ġie stabbilit taħt il-GSP biex ifassal strateġija fuq id-dhul mill-irtirar u l-litteriżmu finanzjarju. L-abbozz tal-Istrateġija ppropona dawn il-punti prinċipali:

- **L-użu tal-edukazzjoni biex jitwassal għarfien dwar id-dhul mill-irtirar u l-litteriżmu finanzjarju.**
- **Il-forniment ta' informazzjoni affidabbli u indipendenti u t-twettiq ta' programmi mmirati sabiex jibdlu għall-aħjar l-imġiba u jdaħħlu kultura ġdida fir-rigward tal-ippjanar għall-irtirar fit-tul.**
- **Hidma fi sħubija biex jissahħu l-konnessjonijiet bejn il-partijiet interessati kollha involuti fid-dhul mill-irtirar u l-litteriżmu finanzjarju.**

Ir-rispons li rriżulta mill-proċess ta' konsultazzjoni juri konverġenza ta' opinjonijiet fuq il-bżonn ta' strateġija robusta fuq l-irtirar u l-kapaċità finanzjarja kif ukoll fuq il-parti l-kbira tal-prinċipji u inizjattivi ewlenin proponuti fl-abbozz tal-Istrateġija. Matul il-proċess ta' konsultazzjoni, partijiet interessati differenti saħqu li l-Istrateġija għandha tpoġġi enfasi akbar fuq il-kwistjoni tal-gruppi vulnerabbli u l-ġestjoni tal-irtirar/tal-finanzi. Għaldaqstant, kien enfasizzat il-punt li l-Istrateġija għandha tiffoka iżjed fuq il-'kapaċità' milli fuq il-'litteriżmu'.

L-importanza ta' approċċ bħal dan huwa magħruf u qed tingħata aktar konsiderazzjoni lil din in-nozzjoni. L-Istrateġija ġiet ripuzizzjonata biex tagħti aktar importanza lill-'kapaċità finanzjarja'. Filwaqt li l-litteriżmu finanzjarju, bla dubju ta' xejn, irendi lin-nies kwalifikati aħjar biex jimmaniġġjaw il-finanzi tagħhom, madanakollu, huwa improbabli li jnaqqas is-suxxettibilità finanzjarja fil-familji vulnerabbli jekk mhux ser ikunu indirizzati l-ostakli istituzzjonali għall-prodotti finanzjarji ta' benefiċċju. Il-kunċett ta' kapaċità finanzjarja jmur id f'id mal-litteriżmu finanzjarju iżda jindirizza wkoll in-nuqqasijiet istituzzjonali li qed ikunu ta' piż fuq familji vulnerabbli.

Definizzjonijiet ta' 'kapaċità finanzjarja' jenfasizzaw 'l-għarfien u l-ħiliet', 'pjanar minn qabel' u 'li wieħed jaġixxi'. Din l-enfasi fuq il-ħila ta' persuna li 'tifhem', 'tevalwa', 'tippjana' u 'tagixxi' fl-aħjar interess tagħha tirrifletti l-messaġġi ċentrali li jirfdu din l-istrateġija - li huma l-għarfien, l-ippjanar u l-azzjoni.

L-Istrateġija tpoġġi l-kapaċità finanzjarja fi tliet dimensjonijiet. L-ewwel nett, il-kapaċità finanzjarja hi meqjusa bħala element ċentrali ta' thassib tal-politika soċjali għax in-nuqqas ta' għarfien finanzjarju, abbiltajiet, opportunitajiet, u assi jikkontribwixxu għall-faqar u l-inugwaljanza. Gruppi vulnerabbli – iż-żgħażaġh, l-anzjani, l-ommijiet waħedhom, il-familji bi dhul baxx, eċċ. – x'aktarx li għandhom livell mhux adegwat ta' kapaċità finanzjarja. Livelli limitati ta' għarfien u ħiliet finanzjarji jhallu impatt b'mod partikolari fuq gruppi vulnerabbli minħabba li l-margni għal żball huwa minimu u għażla finanzjarja hażina għandha konsegwenzi serji.

It-tieni nett, hekk kif l-awtoresponsabbiltà tiżdied, b'mod partikolari fl-ippjanar tal-irtirar, huwa ċar li hemm il-ħtieġa ta' titjib tal-livelli tal-kapaċità finanzjarja: in-nies iridu jkunu jafu kemm u meta wieħed għandu jinvesti u/jew ifaddal sabiex dawn ikunu f'pożizzjoni li jilħqu l-kwalità tal-ħajja li jixtiequ fl-irtirar. It-teorija ekonomika tradizzjonali ssostni li n-nies jaġixxu b'mod razzjonali: jissellfu meta jkunu żgħażaġh, ifaddlu fl-età medja u jakkumulaw il-ġid, u jonfq u tfaddil tagħhom fix-xjuħija. Madanakollu, dan ma huwiex il-każ.

L-Istrateġija għall-Irtirar u l-Kapaċità Finanzjarja: L-Għarfien, l-Ippjanar, l-Azzjoni

In-nies ma jgħibux ruħhom b'mod razzjonali meta jiġu biex jippjanaw fit-tul. Tabilhaqq li mhux tajbin biex ifaddlu għall-irtirar u għandhom tendenza li jieħdu t-triq 'tal-anqas rezistenza', jagħmlu dak li jiġihom l-aktar faċli u dak li jiġri awtomatikament.

It-tielet nett, il-mod ta' kif il-fornituri tas-servizzi finanzjarji jipprezentaw l-għażliet ta' investiment iservu ta' ostaklu għat-tfaddil jew jistgħu jirriżultaw f'deċiżjonijiet żbaljati ta' investiment. L-operaturi tas-swieq finanzjarji jagħmlu użu estensiv ta' kliem tekniku, u abbozzi ta' dokumenti b'mod legali. Ir-rekwiżiti tal-iżvelar huma b'tipa żgħira' li jista' jkollhom ammont sostanzjali ta' paġni. Hafna drabi dawn ma jkunux komprensibbli għall-konsumatur medju. Iffaċċjata b'informazzjoni li diffiċli tifhem, persuna medja x'aktarx li tkun skoraġġuta milli tinvesti fi prodotti finanzjarji li jistgħu jkunu utli għaliha. L-għarfien tad-drittijiet tal-konsumatur u tar-regolamenti huwa ta' importanza kbira peress li jħares lill-investituri minn prodotti finanzjarji mhux sikuri jew operaturi bla etika.

L-Istrateġija ser tiffoka fuq l-azzjonijiet li ġejjin:

Azzjonijiet	
01	Il-messaġġi ċentrali tal-Istrateġija għall-Irtirar u l-Kapaċità Finanzjarja huma 'l-għarfien', 'l-ippjanar' u 'l-azzjoni' .
02	Ix-xehda u n-naħla tal-għasel, li jirrapprezentaw rispettivament (i) it-tkabbir, il-provvediment, it-trawwim, il-komunità, u l-organizzazzjoni, u (ii) ħidma sfiqa u produttività, jikkostitwixxu l-motif tal-Istrateġija u l-implimentazzjoni tagħha.
03	Il-viżjoni hi dik li "Intejbu l-kapaċità finanzjarja personali taċ-ċittadini Maltin matul l-avvenimenti tal-ħajja u tal-irtirar billi nagħmlu hielhom possibbli li jieħdu deċiżjonijiet finanzjarji infurmati aħjar li jikkorrispondu maċ-ċirkostanzi individwali tagħhom" .
04.	Il-kapaċità finanzjarja hija hila tal-ħajja essenzjali għall-ġenerazzjonijiet attwali u tal-ġejjieni. L-Istrateġija tistabbilixxi rotot li jiggwidaw liċ-ċittadini Maltin jakkwistaw il-hila finanzjarja meħtieġa f'dawn l-oqsma li ġejjin: <ul style="list-style-type: none">o Ġestjoni tad-dejn.o Ġestjoni tal-baġit ta' kuljum.o Holqien ta' xibka ta' sikurezza.o Pjanijiet għall-ġejjieni.o Fehim tal-punti tax-xenarju finanzjarju.o Fehim tad-drittijiet bażiċi tal-konsumatur.
05.	L-Istrateġija tkopri l-perjodu 2017-2019 u ser tiġi sorveljata kull sena sabiex tkun kalibrata biex tirrifletti ċirkostanzi li jinbidlu. L-Istrateġija ser tkun riveduta kull tliet snin, bl-ewwel reviżjoni li ser issir fl-2019.
06.	Ser ikunu introdotti indikaturi tal-prestazzjoni biex tkun evalwata l-effettività tal-Istrateġija u wara erba' ġimgħat mill-bidu ta' sena ġdida ser ikun ipprezentat rapport fuq l-implimentazzjoni tal-Istrateġija lill-Kamra tar-Rappreżentanti u lill-Kumitat tal-Affarijiet Soċjali tagħha.

<p>07</p>	<p>Ir-rakkomandazzjonijiet ipprezentati fl-abbozz tal-Istrateġija taħt Punt Prinċipali 1 bit-titlu 'L-Użu ta' Rotot Edukattivi biex jiġi Promulgat Għarfien dwar id-Dhul mill-Irtirar u l-Kapaċità Finanzjarja' ser ikunu implimentati:</p> <p>2017</p> <p>01. Jibda l-abbozzar tal-Qafas tal-Irtirar u l-Kapaċità Finanzjarja u jingħaqad mal-qafas tar-riżultati tat-tagħlim (QRT) tal-Kurrikulu Nazzjonali.</p> <p>02. Jibda x-xogħol fuq il-portal tar-riżorsi tat-tagħlim.</p> <p>03. Hidma mal-edukazzjoni obbligatorja biex ikun jista' jiġi stabbilit il-Qafas tal-Kapaċità Finanzjarja u tal-Irtirar fil-Livelli 8, 9 u 10; u hidma mal-partijiet interessati fl-edukazzjoni għolja u avvanzata biex jinholqu rotot ta' għarfien fuq l-irtirar u l-kapaċità finanzjarja.</p> <p>04. Hidma ma' dawk il-partijiet interessati biex jiffurmaw portafoll tal-ludifikazzjoni.</p> <p>05. Hidma mal-komunitajiet lokali, unions, min iħaddem u NGO biex jifasslu u jitwettqu programmi edukattivi finanzjarji li jkopru l-istadji taċ-ċikli differenti tal-ħajja.</p> <p>06. Diskussjoni mal-partijiet interessati dwar jekk Malta għandhiex tipparteċipa fl-istharrig PISA tal-2018 u jekk iva tinbeda hidma xierqa.</p> <p>2018</p> <p>Jibqa' għaddej ix-xogħol fuq l-inizjattivi 1 sa 6 li nbdew fl-2017.</p> <p>2019</p> <p>Jibqa' għaddej ix-xogħol fuq l-inizjattivi 1 sa 6 li nbdew fl-2017.</p>
<p>08</p>	<p>Fl-applikazzjoni ta' għarfien affidabbli u indipendenti, edukazzjoni u informazzjoni biex tinbena u tissaħħaħ il-kapaċità finanzjarja tal-irtirar madwar is-soċjetà Maltija, il-messaġġi ta' komunikazzjoni ser ikunu sezzjonati u mmirati lejn koorti speċifiċi tal-popolazzjoni u tal-impjeggi. L-istrateġiji tal-komunikazzjoni se jkunu mfasla u implimentati għal:</p> <ul style="list-style-type: none"> ○ Adulti Żgħażaġh (20-34 sena). ○ Adulti Żgħażaġh Nisa (20-34 sena). ○ Adulti (35 sena sa qabel l-irtirar). ○ Adulti nisa (35 sena sa qabel l-irtirar). ○ Persuni li Jaħdmu Għal Rashom. ○ Adulti (u familji) f'Impjieg bi Dhul Baxx jew fi Stat ta' Privazzjoni. ○ Adulti Impjegati u ma Għandhomx il-Kontribuzzjoni tas-Sigurtà Soċjali Mħallsa. ○ Nisa Separati u Divorzjati. ○ Nisa Mdaħħlin fiz-Żmien (60+) u Nisa Romol. ○ Ommijiet Waħedhom.

<p>09</p>	<p>Dawn ir-rakkomandazzjonijiet ipprezentati f'abbozz tal-Istrateġija taħt Punt Principali 2 bit-titolu "Fornitur ta' Informazzjoni Affidabbli u Indipendenti" se jkunu implimentati:</p> <p>2017 01.Twaqqif ta' <i>portal</i> imfassal biex jipprovdi informazzjoni uffiċjali, affidabbli, motivanti u aċċessibbli. 02.Involvement mal-partijiet interessati biex ikun żgurat li l-persuni jkunu konxji minn u jkollhom aċċess għal edukazzjoni finanzjarja, għodod, informazzjoni u għajnuniet relatati mas-sigurtà soċjali. 03.Hidma mal-partijiet interessati biex ikun stabbilit programm li jiżgura li l-pensjonanti jkunu konxji mill-benefiċċji tal-Istat li huma intitolati għalihom. 04.Hidma mad-DSS fuq l-iżvilupp u t-tnedija ta' għodod u kalkolaturi <i>online</i> tal-pensjoni tas-sigurtà soċjali. 05.Flimkien mal-Kunsill tal-Malti jinbeda t-tfassil ta' kompendju ta' termini Maltin għad-dhul mill-irtirar u l-kapaċità finanzjarja kif ukoll messaġġi ta' komunikazzjoni b'Malti sempliċi.</p> <p>2018 Tkomplija tal-implimentazzjoni tal-miżuri 1 sa 5 hawn fuq.</p> <p>2019 Tkomplija tal-implimentazzjoni tal-miżuri 1 sa 5 hawn fuq.</p>
<p>10</p>	<p>Ir-rakkomandazzjonijiet li ġejjin, ipprezentati fl-Istrateġija Nazzjonali taħt Punt Principali 3 'Hidma fi shubija li ssaħħaħ il-konnessjonijiet bejn il-partijiet kollha involuti fl-irtirar u l-kapaċitajiet finanzjarji' ser ikunu implimentati:</p> <p>2017 01.Twaqqif ta' relazzjonijiet ta' shubija mal-partijiet interessati lokali kollha. 02.Twaqqif ta' relazzjonijiet ta' shubija ma' organizzazzjonijiet simili f'pajjiżi oħra biex ikunu sfruttati l-esperjenzi u l-bażi ta' għarfien tagħhom.</p> <p>2018 Jissokta l-bini fuq l-azzjonijiet 1 u 2 hawn fuq.</p> <p>2019 Jissokta l-bini fuq l-azzjonijiet 1 u 2 hawn fuq.</p>
<p>11</p>	<p>Il-Grupp tal-Irtirar u l-Kapaċità Finanzjarja ġie stabbilit taħt il-Grupp tal-Istrateġija tal-Pensjoni bil-mandat li jikkoordina u jaħdem mal-partijiet interessati biex jimplementa l-azzjonijiet preżentati f'din l-Istrateġija.</p>

RSPM	Rata ta' Sostituzzjoni tal-Pensjoni Medja
BOV	Bank of Valletta
Ban	Bank of Vallettazzjoni
DKSE	Dipartiment tal-Kwalità u Standards fl-Edukazzjoni
DSS	Dipartiment tas-Sigurtzjonijali
UE	Unjoni Ewropea
FSE	Fond SoEwropeawropew
FM	FinanceMalta
SBD	StDanceMaltar il-BaMaltaomestiku
KNPD	Kummissjoni Nazzjonali Persuni b'Finanzjar
QRT	Qafas tar-RiNazzjonali Persuni b'
MATSEC	EATSECTar-RiNazzjonali Persuni b'Fina
MCAST	KulleCTar-RiNazzjonali Persuni b'Dizabilitàja ġie s
MFIN	Ministeru tal-Finanzi
MFSA	Awtoritru tal-Finanzi is-Servizzi Finanzjarji
MFSS	Ministeru gi Fi-Familja u s-Solidarjetnzjarji ġ
AMA	Assosteru gi Fi-Familja u s-Solidarjetnzj
MSE	Il-Borтеру gi Fi-F
NGO	Organizzazzjoni mhux Governattiva
NSO	Uffinizzazzjoni mhux Governattivaar
PISA	Programm gzjoni mhux Governattivaarjetnzjarji ġie stabbil
GSP	Grupp ta' gzjoni mhux Governattivaarjetnzj
Gru	Grupp ta' gzjoni mhux Governattivaarj
OKEp	Organizzazzjoni gija dwar il-Pensjonijietorjaliie stabbili
SEC	ĊECanizzazzjoni gija dwar il-Pensjoni
GIKF	Grupp dwar l-Irtirar u l-KapaPensjonijietorja
UK	Ir-Renju Unit
UoM	UniversitUnitlirtirar



Analizi tar-Rispons mill-Proċess ta' Konsultazzjoni u ta' Diskussjoni Nazzjonali

Kapitlu 01

01.1 Introduzzjoni

Hekk kif in-nies qed jgħixu aktar fit-tul u għandhom stennija ta' ħajja aktar b'saħħitha minn pensjonanti ta' generazzjoni ilu, il-livell adegwat ta' dħul li tipprovdi l-pensjoni tas-sigurtà soċjali, partikolarment fir-rigward ta' persuni bi dħul medju, mhux se jkun biżżejjed biex jippermettilhom il-kwalità ta' ħajja li kienu jgawdu qabel l-irtirar.

Biex persuni jkunu jistgħu jgawdu kwalità ta' ħajja matul l-irtirar daqs kemm kienu jgawdu qabel l-irtirar, iridu jfaddlu biżżejjed matul ħajjithom biex waqt il-perjodu tal-irtirar ikollhom dħul supplimentari lil hinn minn dak provdut mill-pensjoni tas-sigurtà soċjali. Huma jistgħu wkoll jiddeċiedu li jzidu l-introjt tal-irtirar tagħhom billi jibqgħu attivi fis-suq tax-xogħol.

Ir-riċerka turi li r-riforma tas-sistemi tal-pensjonijiet hija aktar probabbli li tirnexxi jekk tkun kumplikata minn tagħlim persistenti ta' kultura tal-awtoresponsabbiltà għall-irtirar li tinkiseb billi jtnissel fehim tal-importanza għat-tfaddil għall-irtirar.

In-nies tradizzjonalment kienu jfaddlu f'kontijiet ta' depożitu fiss. Dawn kienu attraenti minħabba r-rati ta' interessi raġonevoli li kellhom. It-tnaqqis sinifikanti fir-rati ta' interessi kkawżat mill-kriżi finanzjarja taż-żona ewro gerrex l-investituri prospettivi milli jinvestu fl-istrumenti tradizzjonali tat-tfaddil u gēgħelhom ifittxu strumenti alternattivi ta' investiment bi qligħ oġhla. F'Malta, preferenza ta' investiment tradizzjonali alternattiva hija l-proprjetà.

In-nies qed tinvesti dejjem aktar f'fondi u ishma. L-għadd ta' prodotti ta' tfaddil, investiment u assigurazzjoni disponibbli għall-konsumaturi pproliferaw u saru aktar kumplessi. Din il-proliferazzjoni ta' prodotti finanzjarji hija fil-parti l-kbira l-kawża permezz ta' avvanzi teknoloġiċi u d-deregolamentazzjoni tas-suq għal prodotti u servizzi finanzjarji.

Il-vulnerabbiltà ta' min ifaddal, madanakollu, kibret b'mod sinifikanti. Iħabbtu wiċċhom ma' sensiela ta' għazliet ta' prodotti – ħafna minnhom ikkumplikati wisq biex jinftiehm. Il-probabbiltà li persuni jitolfu tfaddil sinifikanti minħabba deċiżjonijiet ta' investimenti ħżiena żdiedet. Huwa ta' tħassib li hawn zieda ta' istituzzjonijiet finanzjarji lokali li jagħmlu bejgħ inadatt ta' prodotti finanzjarji u ta' ditti li jonqsu jew jiffrodaw lill-klijenti tagħhom.

Hu wkoll skunċertanti, (kif enfasizzat minn riċerka mwettqa mid-Dipartiment tas-Sigurtà Soċjali (DSS) u kif muri mill-gruppi ta' riforma tal-pensjonijiet) li hemm nuqqas ta' għarfien distint fost il-popolazzjoni ġenerali dwar kif taħdem is-sistema tal-pensjonijiet hawn Malta u kif dan għandu impatt fuq id-dħul mill-irtirar ta' persuna.

Barra minn hekk jeżistu gruppi vulnerabili (adoloxxenti, persuni anzjani, ommijiet waħedhom, familji bi dħul baxx, eċċ.), li jħabbtu wiċċhom ma' kwistjonijiet dwar l-immaniġġjar finanzjarju – kemm f'termini ta' ġestjoni ta' flejjes u ta' ppjanar fit-tul u li jistgħu jibbenefikaw minn edukazzjoni u inklużjoni finanzjarja.

Il-Grupp ta' Strategija dwar il-Pensjonijiet (GSP) fir-rapport tiegħu ta' Ġunju 2015, u sussegwentement fir-rapport ta' wara l-konsultazzjoni ta' Settembru 2015, enfasizza li l-impatt pożittiv fit-tul tar-riforma tal-pensjonijiet jirrikjedi għarfien, edukazzjoni u informazzjoni fuq id-dħul mill-irtirar u l-litteriżmu finanzjarju li jmur lil hinn mill-politika ta' Malta – minn tfal żgħar sa dawk irtirati.

F'Ottubru 2015, grupp ta' ħidma ta' diversi partijiet interessati, li kien jikkonsisti mill-Uffiċċju tas-Segretarju Permanenti, fil-Ministeru tal-Familja u s-Solidarjetà Soċjali (MFSS), id-Dipartiment tas-Sigurtà Soċjali (DSS), id-Direttorat għal Kwalità u Standards fl-Edukazzjoni (DKSE), l-Awtorità Maltija għas-Servizzi Finanzjarji (MFSA), u FinanceMalta, ġie stabbilit taħt il-GSP biex ifassal strateġija fuq id-dħul mill-irtirar u l-litteriżmu finanzjarju. L-abbozz tal-Istrateġija ppropona dawn il-punti prinċipali:

- L-użu tal-edukazzjoni biex iwassal għarfien dwar id-dħul mill-irtirar u l-litteriżmu finanzjarju.
- Il-forniment ta' informazzjoni affidabbli u indipendenti u t-twettiq ta' programmi mmirati sabiex jibdlu għall-aħjar l-imġiba u jdaħħlu kultura ġdida fir-rigward tal-ippjanar għall-irtirar fit-tul.
- Hidma fi shubija biex jissahħu l-konnessjonijiet bejn il-partijiet interessati kollha involuti fid-dħul mill-irtirar u l-litteriżmu finanzjarju.

01.2 L-Abbozz ta' Strateġija Nazzjonali għad-dħul mill-Irtirar u l-Litteriżmu Finanzjarju

L-abbozz ta' Strateġija ssottolinja tliet messagġi ċentrali:

Tabella 01: Messagġi Ċentrali tal-Abbozz tal-Istrateġija	
Għarfien	Persuni infurmati huma aktar probabbli li jieħdu decizjonijiet raġunati u sensibbli. Dan ifisser li jeħtieġu l-aċċess għall-għarfien u l-ghodod ta' tagħlim kif ukoll <i>networks</i> ta' appoġġ li jistgħu jiggwidawhom u jgħinuhom biex jieħdu decizjonijiet tajbin f'dak li hu kuntest kumpless.
Ippjanar	Persuni li jkunu familjari kif id-decizjonijiet li jkunu ħadu, jew evitaw, matul ħajjithom se jkollhom impatt fuq il-ġid tagħhom fil-preżent u waqt l-irtirar, qegħdin f'pożizzjoni aħjar biex jippjanaw għall-preżent u l-futur – peress li jkunu f'pożizzjoni aħjar li jevalwaw l-għażliet, ir-riskji u jiffokaw fuq dawk id-decizjonijiet li jwasslu għall-aħjar riżultati.
Azzjoni	Persuna li jkollha għarfien tkun kapaċi tippjana minn qabel għall-kwalità ta' ħajja mixtieqa waqt l-irtirar. Hemm probabbiltà li tagixxi b'mod għaqli biex tassigura l-benesseri finanzjarju tagħha u tal-familja.

Azzjoni 01

Dawn il-messagġi ċentrali qegħdin fil-qalba tal-Istrateġija għall-Irtirar u l-Kapaċità Finanzjarja: **'l-għarfien', 'l-ippjanar' u 'l-azzjoni'**

	Punti Prinċipali
Fehim tad-dhul mill-irtirar u l-litteriżmu finanzjarju	<p>Fehim tal-importanza tat-tfaddil għall-irtirar.</p> <p>L-iżgurar tal-litteriżmu finanzjarju u tal-ippjanar tal-irtirar.</p>
Miżuri strateġiċi li jirrelataw mad-dhul mill-irtirar kif ukoll l-għarfien finanzjarju	<p>Viżjoni biex jittejjeb il-benesseri finanzjarju taċ-ċittadini Maltin.</p> <p>Il-prinċipji li jirfdu l-kisba tal-viżjoni.</p> <p>Punti prinċipali strateġiċi:</p> <ul style="list-style-type: none"> ○ L-użu ta' rotot edukattivi. ○ L-għoti ta' informazzjoni indipendenti u affidabbli. ○ Hidma fi sħubija mal-partijiet xierqa kollha.
Twettiq tal-Istrateġija nazzjonali għad-dhul mill-irtirar u l-litteriżmu finanzjarju	<p>Il-finanzjament tal-Istrateġija Nazzjonali.</p> <p>L-implimentazzjoni tal-Istrateġija Nazzjonali.</p>

01.3 Ir-Rispons mill-Proċess ta' Diskussjoni u Konsultazzjoni Nazzjonali

L-abbozz tal-Istrateġija Nazzjonali dwar id-Dhul mill-Irtirar u l-Litteriżmu Finanzjarju tnedja fis-26 ta' Jannar 2016 mill-Ministri tal-MFSS u tal-Finanzi (MFIN). Kien segwit minn proċess ta' diskussjoni u konsultazzjoni nazzjonali li dam xahrejn.

Ix-xehda' ġiet adottata bħala l-*logo* tal-abbozz ta' Strateġija biex tissimbolizza d-diliġenza tan-naħal u l-ħażna tal-għasel u t-trab tad-dakra fid-duqqajs. Għaldaqstant, ix-xehda tiegħet bħala r-rappreżentazzjoni ta' tkabbir, provvediment, trobbija, komunità, organizzazzjoni u produttività.

Ix-xehda u n-naħla tal-għasel ser jibqgħu l-motif tal-Istrateġija għall-irtirar u l-kapaċità finanzjarja.



Azzjoni 02

Ix-xehda u n-naħla tal-għasel, li jirrapreżentaw rispettivament (i) it-tkabbir, il-provvediment, it-trawwim, il-komunità, u l-organizzazzjoni, u (ii) hidma sfiqa u produttività, jikkostitwixxu l-motif tal-Istrateġija u l-implimentazzjoni tagħha.

Il-konsultazzjoni nazzjonali u l-proċess ta' diskussjoni kien ibbażat fuq strateġija li tinkludu partijiet interessati u midja differenti. Dan huwa pprezentat fit-tabella t'hawn taħt.

Tabella 02: Il-Partijiet Interessati kkonsultati fil-Proċess ta' Diskussjoni u Konsultazzjoni Nazzjonali

Laqgħat formali mal-korpi kostitwiti u l-partijiet interessati.
Parteċipazzjoni fi programmi televiżivi.
Parteċipazzjoni fi programmi tar-radju.
Preżentazzjoni ta' <i>lectures</i> u <i>workshops</i> .
Laqgħat ma' persuni individwali.
Artikli fil-mezzi tradizzjonali tax-xandir u l-internet.

B'kolloxx, tnejn u għoxrin korpi kostitwiti u korpi tas-socjetà ċivili pparteċipaw formalment fil-proċess. Dawn qegħdin elenkati fl-Anness I.

Ir-rispons li rriżulta mill-proċess ta' konsultazzjoni juri konverġenza ta' opinjonijiet fuq il-bżonn ta' strateġija robusta fuq l-irtirar u l-kapaċità finanzjarja kif ukoll fuq il-parti l-kbira tal-prinċipji u inizjattivi ewlenin proponuti fl-abbozz tal-Istrateġija.

Dan li ġej jippreżenta numru ta' punti ewlenin li tqajmu matul il-proċess ta' konsultazzjoni.

Tabella 03: Rispons Ippreżentat fil-Konsultazzjoni Nazzjonali u l-Proċess ta' Diskussjoni

Persuni Vulnerabbli	<p>Ir-rispons afferma li l-Istrateġija għandha tpogġi aktar enfasi fuq nies vulnerabbli. Enfasizza li l-kwistjoni mal-gruppi vulnerabbli ma kinitx daqshekk it-tnejn għall-irtirar iżda aktar li tfornihom bil-ħiliet tal-ġestjoni tal-flus u prijoritizzazzjoni biex tippermettilhom li jimmassimizzaw id-dħul tagħhom u biex jgħixu ħajja aktar b'saħħitha.</p> <p>Il-koorti ta' popolazzjoni proponuti bħala gruppi vulnerabbli jinkludu:</p> <ul style="list-style-type: none"> ○ Persuni qiegħda. ○ Persuni li jaħdmu f'xogħol prekarju. ○ Persuni f'sitwazzjonijiet ta' dipendenza bħal loġħob tal-azzard, alkoħol, eċċ. ○ Familji b'dejn eċċessiv. ○ Persuni b'dizabilità. ○ Dawk li jhallu l-iskola kmieni. ○ Żgħażaġh b'ġenitur wieħed. ○ Persuni separati jew divorzjati. ○ Familji f'sitwazzjonijiet ta' vjolenza domestika. ○ Ekshabsin.
----------------------------	--

<p>Nistabilixxu Locum ta' Responsabbiltà għall-Implimentazzjoni ta' Strateġija ta' Koordinazzjoni</p>	<p>Ir-rispons kien afferma bi shiħ li tali Strateġija kellha tikkumplementa r-riformi tal-pensjonijiet tal-2004. Filwaqt li entitajiet differenti pubbliċi, edukattivi u tas-soċjetà ċivili impenjaw irwiehhom f'inizjattivi tal-edukazzjoni finanzjarja u tal-irtirar, ma kien hemm l-ebda sforz biex dawn jingħaqdu fi programm nazzjonali sostenibbli.</p> <p>Kien enfasizzat ulterjorment li minhabba l-importanza tal-Istrateġija, għall-Gvern kien essenzjali li jstabilixxi unità biex jikkoordina l-partijiet interessati biex jiżgura l-implimentazzjoni tal-Istrateġija b'suċċess.</p>
<p>L-Edukazzjoni Finanzjarja fil-Kurrikulu tal-Edukazzjoni Nazzjonali</p>	<p>Kien enfasizzat il-punt li l-edukazzjoni finanzjarja fil-kurrikulu tal-edukazzjoni nazzjonali m'għandhiex tkun obligatorja fil-Livelli 6 u 7 kif inhu l-każ illum. Ġie stabbilit li l-esponiment għall-edukazzjoni finanzjarja għal-livelli 8 u oghla kienet limitata għall-istudenti li għażlu suġġetti li jinkludu l-ekonomija domestika, il-kummerċ u l-kontabilità, eċċ.</p> <p>Hekk kif inhu mfassal fil-preżent, il-kurrikulu nazzjonali jcaħħad studenti tal-Livell 8 li jagħzlu suġġetti tax-xjenza jew l-arti mill-esponiment għall-edukazzjoni finanzjarja. Kien irrimarkat ukoll li l-edukazzjoni finanzjarja fil-livell oghla (lil hinn mill-isfera tal-kummerċ, ekonomija domestika u affarijiet tal-kummerċ) kienet biss sporadika fl-aħjar każ.</p>
<p>Ekwità tad-Dar</p>	<p>Kien iddikjarat li l-abbozz ta' Strateġija għamel referenza limitata għall-ekwità tad-dar. Il-parti tal-Istrateġija li għandha x'taqsam mad-dhul mill-irtirar għandha tiffoka aktar fuq l-ekwità tad-dar għaladarba 'l fuq minn 76% tal-Maltin huma sidien ta' djarhom.</p> <p>Kien enfasizzat li Strateġija tal-edukazzjoni finanzjarja fuq l-ippjanar tal-irtirar ma tistax teskludi l-ekwità tad-dar - anki jekk is-suq finanzjarju lokali ma jipprovdi għal skemi ta' rilaxx għall-ekwità tad-dar - minhabba li (i) l-ekwità tad-dar tikkostitwixxi parti sostanzjali tal-ġid tal-familji lokali; u (ii) x'aktarx il-ġenerazzjonijiet futuri xorta ser jirtu l-ekwità tad-dar mingħand il-ġenituri biex itejbu d-dhul tal-irtirar tagħhom stess.</p>
<p>Il-Wisa' tal-Kampanja ta' Informazzjoni, Għarfien u Edukazzjoni</p>	<p>Sar il-punt li Strateġija bħal din m'għandhiex tillimita l-edukazzjoni, l-għarfien u l-informazzjoni dwar il-pensjonijiet u s-swieq finanzjarji biss iżda għandha tkun wiesgħa biżżejjed biex tinkludi għarfien dwar il-VAT, ġestjoni tat-taxxa fuq id-dhul, is-sigurtà soċjali, il-benefiċċji mhux kontributorji, eċċ.</p> <p>Kien enfasizzat li, kemm fir-rigward tal-ġestjoni ta' kuljum tal-flus (speċifikament għall-gruppi vulnerabbli) u kemm fl-ippjanar tal-irtirar futur, fehim aktar komprensiv ta' ġestjoni tajba ta' dawn il-materji taf tirriżulta fi kwalità ta' hajja aħjar u stil ta' hajja aktar b'saħħitha - matul il-vjaġġ taċ-ċiklu tal-hajja kif ukoll fl-irtirar.</p>

<p>Nghaddu l-Messaġġ tal-Istrateġija tal-Komunikazzjoni b'Attenzjoni</p>	<p>Kien enfasizzat il-punt li ladarba jkun twaqqaf il-mezz ta' koordinazzjoni, dan għandu joqgħod attent bil-mod ta' kif iwassal il-messaġġi tiegħu. Għal hafna nies, il-mezz ta' koordinazzjoni ser ikun il-lehen tal-Istat fuq il-kapaċità finanzjarja u l-irtirar - u għaldaqstant jekk il-komunikazzjoni u l-edukazzjoni jkunu drammatizzati żżejjed, dawn jistgħu jwasslu għal riperkussjonijiet negattivi fuq is-soċjetà.</p> <p>Il-messaġġi għandhom jiġu adattati għal-livell tal-irtirar u tal-maturità tal-edukazzjoni finanzjarja tas-soċjetà Maltija. L-introduzzjoni ta' kuncett tat-tip 'Orange Envelope' simili għal dak fis-sehħ fl-lżvezja x'aktarx li jkun pass kbir wisq f'dan l-istadju. Għalhekk, il-messaġġi għandhom jiġu evalwati kontinwament biex jiżguraw l-effettività tal-impatt tagħhom.</p>
<p>Nagħmlu Referenza għall-Kapaċità Finanzjarja u mhux għal-Litteriżmu Finanzjarju</p>	<p>Kien propost li l-Istrateġija għandha tagħmel referenza għat-terminu 'kapaċitajiet finanzjarji' u mhux 'litteriżmu finanzjarju'. 'Il-litteriżmu finanzjarju' jhaddan viżjoni dejqa: prinċiparjament il-fehim tas-suq finanzjarju - prodotti differenti ta' tfaddil u ta' investment, riskji relatati, drittijiet tal-konsumatur, eċċ.</p> <p>'Il-kapaċità finanzjarja' min-naħa l-oħra, li bħala terminu nholoq riċentement, tħaddan hames oqsma ewlenin: Li wiehed ikun kapaċi (i) jimmaniġġja l-flus, (ii) iżomm rekords tal-finanzi, (iii) jippjana bil-quddiem, (iv) jagħzel prodotti finanzjarji, u (v) jibqa' infurmat dwar materji finanzjarji. 'Il-kapaċità finanzjarja' kienet aktar konsistenti mat-tliet messaġġi ċentrali li jirfdu l-Istrateġija: l-għarfien, l-ippjanar, l-azzjoni.</p>
<p>Nikkomunikaw bil-Malti u bl-Ingliż</p>	<p>B'mod patikulari fir-rigward tal-gruppi vulnerabbli, l-istrateġiji tal-għarfien, l-edukazzjoni, u l-informazzjoni għandhom ikunu bil-Malti. Madanakollu, m'hemm l-ebda glossarju bil-Malti għal bħal dawn it-Termini. Id-definizzjoni ta' glossarju għall-irtirar u termini finanzjarji bil-Malti hija essenzjali.</p> <p>Kampanji ta' informazzjoni, edukazzjoni u għarfien immirati għall-gruppi vulnerabbli għandhom ikunu bil-Malti. Għal dan il-għan, it-tnejn ta' kompendju bil-Malti għat-termini finanzjarji u tal-irtirar għandhom jingħataw prijorità. Peress li t-terminologija tal-irtirar u tal-kapaċità finanzjarja tista' tkun teknika ferm u intrinsikament itqal biex tiġi spjegata, il-kampanji għandhom jitfasslu, jiġu pplanati u eżegwiti b'Malti u Ingliż simplifikat.</p>



Nifhmu l-Irtirar u l-Kapaċità Finanzjarja

Kapitlu 02

02.1. Nippożizzjonaw l-Istrateġija lejn 'l-Irtirar u l-Kapaċità Finanzjarja'

Kif kien diskuss fil-kapitlu preċedenti, matul il-proċess ta' konsultazzjoni, partijiet interessati differenti saħqu li l-Istrateġija għandha tpoġġi enfasi akbar fuq il-kwistjoni tal-gruppi vulnerabbli u l-ġestjoni tal-irtirar/tal-finanzi. Aktar minn hekk, waħda mill-proposti li tqajmet matul il-proċess ta' diskussjoni rrakkomandat li l-Istrateġija għandha tiffoka aktar fuq il-'kapaċità' milli fuq il-'litteriżmu'.

L-importanza ta' approċċ bħal dan huwa magħruf u qed tingħata aktar konsiderazzjoni lil din in-nozzjoni. Fil-fatt, l-Istrateġija għiet pużizzjonata biex tagħti aktar importanza lill-'kapaċità finanzjarja'. Filwaqt li l-litteriżmu finanzjarju, bla dubju ta' xejn, irendi lin-nies aktar kwalifikati biex jimmaniġġjaw il-finanzi tagħhom, madanakollu, huwa improbabbli li jnaqqas is-suxxettibilità finanzjarja fil-familji vulnerabbli jekk mhux ser ikunu indirizzati l-ostakli istituzzjonali għall-prodotti finanzjarji ta' beneficiċċju. Il-kunċett ta' kapaċità finanzjarja jmur id f'id mal-litteriżmu finanzjarju iżda jindirizza wkoll in-nuqqasijiet istituzzjonali li qed ikunu ta' piż fuq familji vulnerabbli.


It-terminu 'kapaċità finanzjarja' huwa definit bħala l-għarfien tan-nies, il-kunfidenza u l-motivazzjoni għall-ġestjoni tal-finanzi personali (Dixon, 2006). Il-Gvern tar-Renju Unit pereżempju introduċa din id-definizzjoni:

"Il-kapaċità finanzjarja hija kunċett wiesa', li jinkludi l-għarfien, il-ħiliet u l-kapaċitajiet tan-nies biex jifhmu ċ-ċirkostanzi finanzjarji tagħhom stess, flimkien ma' motivazzjoni biex jieħdu azzjoni. Konsumaturi finanzjarjament kapaċi jippjanaw minn qabel, isibu u jużaw l-informazzjoni, ikunu jafu meta għandhom ifittxu parir u jifhmu u jaġixxu abbażi ta' dan il-parir, li jwassal għal aktar parteċipazzjoni fis-suq tas-servizzi finanzjarji" (HM Treasury, 2007).

Din id-definizzjoni tenfasizza fuq 'l-għarfien u l-kompetenzi', 'ippjanar minn-qabel' u 'li wieħed jaġixxi'. Din l-enfasi fuq il-ħila ta' persuna li 'tifhem', 'tevalwa', "tippjana" u 'taġixxi' fl-aħjar interess tagħha tirrifletti l-messaġġ ċentrali li jirfed din l-Istrateġija.

Il-grafika ta' hawn taht turi kif l-edukazzjoni finanzjarja u l-inklużjoni finanzjarja għandhom rabta mal-kapaċità finanzjarja.

Figura 01: Ir-Rabtiet tal-Kapaċità Finanzjarja mal-Litteriżmu Finanzjarju u l-Inklużjoni Finanzjarja



Sors: Sherradan, 2010

02.2. L-Importanza tal-‘Kapaċità tal-Irtirar’

Ir-riċerka tissuggerixxi li individwi ma jurux biss livelli baxxi ta’ kapaċità finanzjarja, iżda li l-illitteriżmu finanzjarju huwa marbut ma’ nuqqas ta’ ppjanar finanzjarju u riżorsi insuffiċjenti għall-irtirar – meta wiehed iqis li għal hafna persuni s-sigurtà finanzjarja fl-irtirar tiddependi fuq il-pensjonijiet tas-sigurtà soċjali (Boisclair, et al, 2014).

02.2.1 Livell Baxx ta’ Preparazzjoni għall-Ippjanar tal-Irtirar

Il-letteratura flimkien mar-riċerka li saret Malta juru biċ-ċar li hemm livell baxx ta’ preparazzjoni fir-rigward tal-ippjanar tal-irtirar. X’jispjega dan il-livell baxx ta’ tnejn għall-irtirar? Għaliex in-nies imorru tant hażin f’dak li għandu x’jaqsam mat-tfassil u t-tweġiq ta’ pjanijiet għat-tfaddil għall-irtirar? Dan huwa r-riżultat ta’ persuni li għandhom diskrepanzi sinifikanti fl-għarfien dwar l-irtirar (Lusardi et al, 2005) bħal:

- Il-persuni jiffukaw fuq perjodu qasir. L-ippjanar tal-irtirar, ta’ spiss, ma jinkludix analizi serja u speċifika tal-ħajja u l-kwistjonijiet finanzjarji.
- Meta n-nies jippjanaw għall-irtirar, jillimitaw l-attenzjoni tagħhom fuq il-ġestjoni tal-investment.
- Hemm nuqqas ta’ fehim sinifikanti fuq it-tulijiet tal-ħajjiet u l-varjabilitajiet tagħhom. Hafna jissovravalutaw l-ammont li jista’ jinħareġ b’mod sikur minn kont tat-tfaddil tal-irtirar. Barra minn hekk, huma jikkunsidraw biss redditu medju fuq l-investment mingħajr ma jiżnu l-iżvantagġ tar-riskju u r-riżultati f’każ li jkun hemm snin foqra.
- Ladarba l-istennija ta’ ħajjet iċ-ċittadini Maltin qed tkompli tiżdied, il-pensjonanti qed jirriskjaw li jgħixu aktar minn dak li jippermettulhom l-assi finanzjarji tagħhom.
- In-nies huma ottimisti dwar ir-redditu mistenni fuq id-dħul mit-tfaddil u mill-investimenti u l-abilità tagħhom li jamministraw tali tfaddil u investimenti.
- Nuqqas ta’ edukazzjoni ta’ kif taħdem il-pensjoni tas-sigurtà soċjali, jirriżulta f’li n-nies jissovravalutaw il-livell tad-dħul mistenni mill-pensjoni tas-sigurtà soċjali li jircievu mal-irtirar.

02.2.2 X’ Jikkostitwixxi Dħul tal-Irtirar ‘Biżżejjed’?

L-adegwatezza tad-dħul mill-irtirar hija definita b’mod relattiv għal standard ta’ htigijiet minimi, bħalma hi r-rata tal-faqar. Alternattivament, hija definita li tirrappreżenta l-livell tal-infiq domestiku esperjenzat matul is-snin ta’ hidma. Oħrajn iqisu d-dħul tal-irtirar bħala adegwat jekk il-proporzjon ta’ dħul mill-irtirar meta mqabbel mad-dħul ta’ qabel l-irtirar – ir-rata ta’ sostituzzjoni – hija ta’ bejn 65% u 85%.

Min jirtira għandu bżonn jissostitwixxi 100% tad-dħul ta’ qabel l-irtirar biex iżomm il-kwalità ta’ ħajja bħala rtirat? Il-profili ta’ nfiq tal-persuni anzjani huma differenti minn dawk meħtieġa matul il-perjodi preċedenti taċ-ċiklu tal-ħajja. Persuni anzjani, pereżempju, m’għandhomx għalfejn jinvestu fl-edukazzjoni ta’ wliedhom jew iħallsu d-dejn fuq id-dar. Benefiċċji ta’ natura sinifikanti huma pprovduti mill-Gvern lil persuni anzjani – bħal pereżempju għajnuna medika b’xejn, kura tas-saħħa, kura komunitarja, u l-kura fit-tul.

Madanakollu, in-nies mhux biss qegħdin jgħixu aktar minn generazzjonijiet preċedenti iżda huma hafna aktar b’saħħithom u jgħixu ħajja iktar attiva. Fil-fatt, hemm aspettattiva fost il-kategoriji ta’ pensjonanti ‘anzjani żgħar’ (bejn 65 u 69 sena) u dawk f’it ‘ixjeħ’ (bejn 70 u 74 sena) li jzommu l-istess livell ta’ kwalità ta’ ħajja li kienu jgawdu qabel l-irtirar.

Biex ikun żgurat li individwu jkollu livell neċessarju ta' dħul matul l-irtirar jitlob fehim tad-dħul tal-pensjoni tas-sigurtà soċjali li jkun ser jirċievi, u kif dan jitqabbel mal-kwalità tal-ħajja li hu jfittex fl-irtirar. Ir-riformi tal-pensjonijiet li twettqu s'issa fittxew li jiżguraw livell ta' proporzjon ta' sostituzzjoni għall-pensjoni tas-sigurtà soċjali li tipprovdil lill-pensjonanti b'adeqwatezza u, għalhekk, dinjità, waqt l-irtirar.

Ir-riformi tal-2015 bassru Rata ta' Sostituzzjoni tal-Pensjoni Medja (RSPM) ta' 45% – dak huwa l-valur tal-pensjoni tas-sigurtà soċjali fir-rigward ta' paga medja. Dan huwa aktar baxx mir-RSPM li qed igawdu minnha l-pensjonanti attwali – li hija ta' madwar 54%. Dan ifisser li l-pensjonanti futuri se jkollhom inqas dħul mill-pensjoni tal-lum. Barra minn hekk, madwar 45% huwa indikatur medju. Għal persuni li d-dħul tagħhom huwa oġġla mid-dħul pensjonabbli massimu (DPM), ir-RSPM x'aktarx tkun eqreb lejn 35%; filwaqt li persuni li l-introjtu tagħhom qiegħed fil-medda ta' €10,000, ir-RSPM x'aktarx li tkun aktar qrib id-90%.

Id-dħul uniku mill-pensjoni tas-sigurtà soċjali għall-persuni bi dħul medju, għalhekk, x'aktarx mhux ser iħallihom igawdu minn kwalità ta' ħajja li toqrob lejn dik ta' qabel. Madanakollu, ir-riċerka turi li l-maġġoranza tal-persuni f'Malta ma jippjanawx biex jikkumplimentaw id-dħul tagħhom mill-pensjoni billi jieħdu mit-tfaddil b'mod programmat matul l-irtirar li flimkien jippermettilhom jilħqu l-kwalità ta' ħajja mixtieqa fl-irtirar. Minn dawk li jaħsbu dwar il-livell ta' dħul fl-irtirar, il-maġġoranza jiddikjaraw li jeħtieġu l-istess livell ta' dħul ta' qabel l-irtirar (Galea, 2015).


Din ir-riċerka tikkomplimenta r-riżultati minn sħarriġ imwettaq mill-Uffiċċju Nazzjonali tal-Istatistika (NSO) f'isem kemm il-GHP tal-2004 u dak tal-2010 li wera li għall-biċċa l-kbira tal-familji, il-pensjoni tas-sigurtà soċjali hija s-sors ta' dħul ewlieni. Huwa evidenti li fost il-popolazzjoni ġenerali hemm nuqqas ta' fehim ta' kif taħdem is-sistema tal-pensjonijiet, il-livell ta' dħul mill-pensjoni, u kif it-tfaddil u l-investiment, jew in-nuqqas tagħhom, matul il-ħajja tax-xogħol se jkollu impatt, b'mod pożittiv jew negattiv, fuq il-kwalità tal-ħajja wara li jirtiraw.

Apparti mill-għarfien hemm fatturi oħra tal-imġiba tat-tfaddil. Wieħed minnhom huwa r-rabta bejn id-dħul disponibbli u l-volum tat-tfaddil. Wieħed ma jistax ifaddal għall-irtirar jekk persuna jew familja ma taqlax biżżejjed flus biex ikollha baġit żejjed li parti minnu jkun jista' jiġi investit fi tfaddil. L-aspettativi tad-dħul għandhom rwol ukoll. Perezempju, skont l-ipotezi ta' dħul permanenti, in-nies jipprovaw irendu l-infiq tagħhom b'tali mod li jilħqu d-dħul medju, jew 'permanent' tagħhom matul ħajjithom, bit-tfaddil li jkollu r-rwol ta' lqugħ. Dħul 'il fuq mil-livell permanenti jagħti spinta lit-tfaddil, mentri tnaqqis fid-dħul f'livell taħt il-livell permanenti iwassal għan-nuqqas ta' tfaddil.

Il-figura ta' hawn taħt turi li d-dħul ivarja b'mod sinifikanti matul il-ħajja ta' persuna. Fatturi demografici għandhom rwol kruċjali biex jiddeterminaw it-tfaddil fit-teorija taċ-ċiklu tal-ħajja. Huwa improbabbli li persuna medja tfaddal għal meta tirtira fiż-żgħożija tagħha – minbarra, perezempju, ix-xiri ta' karozza, vjaġġar, jew finanzjament parzjali ta' studji ulterjuri. Iż-żgħażaġħ ma jiħdux deċiżjonijiet proattivi dwar il-futur tagħhom – riżultat tal-ewristika tal-aġir bħall-mijopja jew l-inerzja.

Il-familji żagħżagħ x'aktarx ma jfaddlux fl-istadji bikrin tal-karriera tagħhom. Matul dan il-perjodu, l-introjtu tagħhom ikun baxx u jkunu qed jiffinanzjaw spejjeż sostanzjali ta' finanzjament bħal self biex jixtru u jarredaw id-dar futura tagħhom u spejjeż relatati mat-trobbija tal-familja. Il-koorti tal-età bejn l-40 u l-54 sena rispettivament x'aktarx ikunu rabbew it-tfal u ħallsu d-dejn fuq id-dar tagħhom. Kif turi d-data tal-SBD tal-2008, huwa f'dan l-istadju, ladarba jkun tħallas id-dejn fuq id-dar u t-tfal ikollhom sors ta' dħul tagħhom, li l-familja jkollha l-opportunità tfaddal ġid (apparti d-dar residenzjali).

Figura 02: Iċ-Ċiklu tal-Ħajja ta' Tfaddil ta' Familja Maltija Medja



Sors: NSO-d, 2008

Mal-irtirar, id-dhul jonqos u filwaqt li x-xejriet tal-familja jinbidlu, il-kapaċità li wiehed jgħix ħajja ta' kwalità simili għal dik ta' waqt l-impjeg tonqos ukoll. Fiċ-ċiklu tal-ħajja ta' persuna medja, hemm biss perjodu limitat ta' bejn 10 - 15-il sena fejn, apparti mill-investiment fl-assi tad-dar, dik il-persuna jew familja tibda takkumula gid f'assi finanzjarji.

Madanakollu, dan jista' jkun perjodu qasir wisq biex jippermetti li persuna timla l-vojt bejn id-dhul tal-irtirar u d-dhul mill-impjeg li jippermettulha żżomm l-istess kwalità ta' ħajja jew qrib għal dik li kienet tgawdi fi żmien l-impjeg.

02.2.3 Ir-Riskji li Jaffettwaw it-Tfaddil matul l-Irtirar

Ir-riskji li jaffettwaw it-tfaddil matul l-irtirar ta' persuna huma kumplessi u marbutin mill-qrib. Ir-riskji li huma trasferibbli u dawk li jistgħu jingabru flimkien jinkludu ħajja itwal, l-ispiza ta' dizabilità u l-kura fit-tul, l-ispiza tal-kura tas-saħħa, telf ekonomiku wara l-mewt ta' wiehed mill-konjuġi. Jinkludu wkoll riskji ta' investiment u rata tal-imgħax. Riskji li ma jistgħux jingabru flimkien jinkludu diffikultajiet biex jinstab impjeg, irtirar bikri, membri tal-familja li għandhom bżonn l-għajnuna, u l-inflazzjoni. Dawn ir-riskji jaffettwaw it-tfaddil għall-irtirar, kif muri fit-tabella ta' hawn taht.

Tabella 04: Ir-Riskji li Jaffettwaw it-Tfaddil waqt l-Irtirar	
Stennija tal-Hajja	<p>L-istennija tal-ħajja ta' persuni Maltin qed tkompli tiżdied matul iż-żmien. L-irtirar qed idum hafna iktar minn qabel. Ir-riskju inerenti huwa li xi nies jispicċaw jissottovalutaw l-aspettattiva tal-ħajja tagħhom u jgħixu oltre l-kapital tagħhom.</p> <p>B'avvanzi notevoli fil-qasam tal-medicina, u b'aktar Maltin jagħtu aktar attenzjoni lil saħħithom (dieta aħjar, irqad u drawwiet tal-eżercizzju), il-medja tal-aspettattiva tal-ħajja mistennija tiżdied – b'6 snin oħra sas-sena 2060.</p> <p>Għalhekk, huwa riskjuż għall-persuni li jibbażaw l-istrateġija tagħhom fuq it-teħid ta' dak li jkunu faddlu għall-irtirar fuq is-suppożizzjoni li jkunu ser jgħixu sal-istennija tal-ħajja tagħhom. Il-fatt hu, li filwaqt li l-istennija tal-ħajja hija magħrufa, il-longevità attwali ta' persuna mhix. Jekk persuna tgħix aktar fit-tul milli mistenni tista' tispiċċa mingħajr tfaddil. Dan huwa riskju li n-nisa aktar għandhom ċans li jiffaccjawh mill-irġiel għax medjament jgħixu ħames snin aktar fit-tul.</p>
L-Inflazzjoni	<p>L-inflazzjoni tirrapreżenta ż-żieda ġenerali fil-prezzijiet tal-prodotti u s-servizzi matul is-snin. Dan jaffettwa s-saħħa tax-xiri ta' persuna.</p> <p>Ir-rata medja tal-inflazzjoni f'Malta bejn l-1990 u l-2014 kienet ta' 2.51%. Rata ta' inflazzjoni modesta xxekkel il-kapaċità tal-akkwist. Għal pensjonanti, l-inflazzjoni qed tirkisja li tikkomprometti b'mod sinifikanti l-longevità tal-kapital tagħhom.</p>
Il-Kwalità ta' Hajja	<p>Kif muri fl-abbozz ta' Strateġija, persuna li twieldet bejn l-1952 u l-1961 u għandha salarju ta' €20,000, mal-irtirar ikollha bżonn €8,000 addizzjonali mad-dhul mill-pensjoni jekk trid iżzomm l-istess kwalità ta' ħajja fl-irtirar.</p> <p>Ir-Ricerka mill-Bank Ċentrali ta' Malta (BĊM) turi li aktar minn 97% tal-familji għandhom minn tal-anqas ass finanzjarju wieħed, li fil-gran parti jikkonsisti f'depozitu bankarju bl-interessi. 74.3% tal-familji kellhom kontijiet kurrenti, filwaqt li 21.6% kellhom xi forma ta' titolu ta' dejn, bħal <i>bonds</i> u titoli tal-Gvern. 13.4% tal-familji kollha kellhom ekwità bil-Borża ta' Malta u 24.2% kienu koperti b'assicurazzjoni fuq il-ħajja jew jieħdu sehem f'xi skema ta' pensjoni (BĊM, 2013).</p> <p>Il-ġestjoni tat-tfaddil huwa punt kritiku biex tkun żgurata l-oġġla rata ta' ritorn – partikolarment f'era ta' rati ta' interessi baxxi ferm.</p>

<p>Il-Ġestjoni tat-Tfaddil</p>	<p>Il-ġestjoni tat-tfaddil hija punt kritiku biex tkun żgurata l-ogħla rata ta' ritorn. Kif muri fl-abbozz ta' strategija persuna li tfaddal €500 fis-sena għall-irtirar sa mill-età ta' 35 għal meta tirtira se jkollha kapital ta' €15,500. Dan il-kapital ser jikber skont kif ikun investit. Jekk jithalla f'kont tat-tfaddil normali b'rata ta' interess ta' 0.1%, l-interess akkumulat ser ikun biss ta' €234. Is-saħħa tax-xiri ta' tali investment jisfa fix-xejn jekk ikun hemm rata medja ta' inflazzjoni ta' 2.0%.</p> <p>Min-naħa l-oħra, l-investment ta' tali kapital f'kont tat-tfaddil ta' 3.0% jirriżulta f'imghax akkumulat ta' €9,501.</p>
<p>Ir-Rata tal-Hruġ tat-Tfaddil</p>	<p>L-investimenti tal-assi finanzjarji medjani għall-persuni rtirati kien ta' €28,906 (BĊM, 2013). Hafna hruġ ta' spiss jew livelli għoljin ta' hruġ inaqqsu t-tfaddil malajr - bit-tnaqqis ikun aktar mgħaġġel jekk it-tfaddil ikun investit fi prodotti finanzjarji b'rati ta' interessi baxxi.</p>
<p>Ġid Akkumulat fil-Proprietà</p>	<p>76.4% tal-persuni f'Malta huma s-sidien (biċ-ċens jew mingħajru) tad-dar tagħhom. Għall-maġġoranza tan-nies, ix-xiri tad-dar huwa l-akbar investment f'hajjithom. Bħala medja, l-ammont missellef huwa ta' madwar €63,560 u l-medja tal-perjodu ta' hlas lura huwa ta' 26.5 sena (BĊM, 2013).</p> <p>Sal-età tal-irtirar, l-ipoteka tkun tħallset. Investment fix-xiri tad-djar ifisser li l-parti l-kbira tal-familji, hekk kif ikunu qed joqorbu lejn l-irtirar, ser ikollhom parti sinifikanti tal-ġid tagħhom marbut ma' darhom. Il-valur medjan tad-djar ta' residenza li huma proprjetà ta' familji huwa ta' €186,643 (BĊM, 2013).</p> <p>F'Malta m'hemmx strumenti finanzjarji, bħal Skemi ta' Rilaxx tal-Ekwità (SRE), li jippermettu lis-sidien tad-djar li jkollhom aċċess għall-ġid akkumulat fi proprjetà għad-dhul mill-irtirar. Madanakollu, in-nies jieħdu valur mill-proprjetà tagħhom meta jirtiraw. Primarjament dan jinkiseb b'żewġ modi: billi jċekknu permezz tal-bejgħ tad-dar u r-rilokazzjoni f'dar iżgħar jew appartement, jew billi jpartu l-proprjetà tagħhom ma' fornitur privat ta' djar ta' residenza.</p> <p>It-tnejn mifnijin b'riskji. L-ewwel wieħed għandu riskji tas-suq: iż-żmien, il-valutazzjoni, it-tassazzjoni eċċ. Tal-aħħar għandu riskji inerenti minħabba li r-rilaxx ta' ekwità informali bħal din mhix regolata.</p> <p>Essenzjalment, il-kultura eżistenti li hemm fost is-sidien irtirati tad-djar huwa li l-proprjetà ma titqiesx bħala parti mill-portafoll tal-assi tal-irtirar tagħhom. Minflok, il-proprjetà titqies bħala ġid li jithalla lill-werrieta. Simbjozi kulturali ta' dan it-tip, fejn il-proprjetà tkun trasferiment ta' ġid intergenerazzjonali, x'aktarx li tissokta mill-generazzjonijiet ta' pensjonanti ta' bħalissa.</p> <p>Ma jistax jiġi injorat li pensjonanti futuri probabbilment jistgħu jkunu anqas sinjuri mill-ġenituri tagħhom u jista' jkun li jkollhom iżommu l-proprjetà tagħhom bħala l-komponent ewlieni tal-assi tal-irtirar tal-portafoll tal-beni.</p>

02.3. L-Importanza tal-‘Kapaċità tal-Irtirar’

Kif jista' wieħed ikejjel jekk persuni humiex finanzjarjament kapaċi? X'tip ta' ambjent l-aħjar jappoġġa u jippromwovi l-kapaċità finanzjarja? Hemm hafna fatturi li jiddeterminaw il-benesseri, jew bil-kontra, il-vulnerabbiltà u l-esklużjoni. Il-kapaċità finanzjarja tlaqqa' flimkien il-hila (għarfien u ħiliet); l-attitudni (l-attitudnijiet u l-motivazzjonijiet); u l-konnessjoni għal prodotti, servizzi u għodod. Il-kapaċità finanzjarja taffettwa l-imġiba finanzjarja tan-nies, bħal pereżempju kemm huma kapaċi jimmaniġġjaw id-dejn jew l-ibbaġittjar ta' kuljum jew jippjanaw għall-irtirar tagħhom. L-imġiba finanzjarja tiġi affettwata wkoll mill-mezzi tan-nies - kemm għandhom flus - u pressjonijiet ippjanati jew le, inkluż avvenimentii kbar tal-ħajja, bħal pereżempju li wieħed ikollu tarbija.

Għaliex huwa kruċjali għaċ-ċittadini Maltin li jkunu finanzjarjament kapaċi? Minn perspettiva nazzjonali, l-iżvilupp tal-kapaċità finanzjarja tgħin biex jitnaqqsu l-ispejjeż f'dak li għandu x'jaqsam ma' rispons għall-krizijiet, li jiddevjaw ir-rizorsi minn alternattivi aktar produttivi. Min-naħa l-oħra, il-kapaċità finanzjarja li tagħti kontribut pożittiv lill-ekonomija billi ttejjeb il-ħiliet, is-saħħa u l-benesseri tal-individwi peress li jkunu f'qagħda aħjar biex jitttrattaw u jamministraw il-finanzi tal-familji tagħhom, jistgħu jipprovdu ikel tajjeb għas-saħħa fi hdan il-pakkett baġitarju u jimmiraw l-infiq tagħhom lejn dak li huwa importanti u neċessarju.

Fuq bażi individwali, il-karatteristiċi ta' koorti ta' dħul u popolazzjonijiet differenti jipprezentaw sfidi differenti. Il-kapaċità finanzjarja ta' persuni vulnerabbli, pereżempju, teħtieġ aktar attenzjoni għall-abbiltà tagħhom biex jimmaniġġjaw id-dħul u d-dejn tagħhom. Min-naħa l-oħra, l-adulti zgħażaġħ huma kkundizzjonati mill-ewristika tal-aġir: il-pensjonijiet huma għall-futur filwaqt li jridu jindirizzaw l-isfidi taċ-ċiklu tal-ħajja tal-lum: jiżżewġu, irabbu familja, jixtru dar, eċċ. Dan il-kuntest ta' faċilità finanzjarja jimplika kemm l-abbiltà u l-opportunità. Nies li jkunu finanzjarjament kapaċi jkollhom il-kapaċità u l-opportunità biex itejbu l-benesseri finanzjarju tagħhom billi jaġixxu fl-aħjar interess tagħhom.

02.3.1 Gruppi Vulnerabbli

Il-kapaċità finanzjarja hi element ċentrali ta' thassib tal-politika soċjali għax in-nuqqas ta' għarfien finanzjarju, abbiltajiet, opportunitajiet, u assi jikkontribwixxu għall-faqar u l-inugwaljanza. Gruppi vulnerabbli – iż-zgħażaġħ, l-anzjani, l-ommijiet waħedhom, il-familji bi dħul baxx, eċċ. – x'aktarx li għandhom livell mhux adegwat ta' kapaċità finanzjarja. Livelli limitati ta' għarfien u ħiliet finanzjarji jwasslu għal impatt finanzjarju, b'mod partikolari fuq gruppi vulnerabbli, fejn il-marġni għal żball huwa minimu u għażla finanzjarja ħażina għandha konsegwenzi serji. Pereżempju, il-familji bi dħul baxx li ma jifhmux kif jaħdmu r-rati tal-imgħax tal-karti ta' kreditu u l-istrutturi ta' hlas huma affettwati aghar minn persuni ta' familji aktar sinjuri. Dan minħabba li hemm probabbiltà li dawn tal-aħħar ikunu newtralizzati finanzjarjament.

In-nies kif jiksbu għarfien finanzjarju? Persuni jiksbu u jiżviluppaw 'valuri, attitudnijiet, standards, normi, għarfien u mġiba' permezz ta' proċess ta' soċjalizzazzjoni. Għall-biċċa l-kbira tan-nies dan il-proċess jibda fi hdan il-familja. Huwa proċess li jigwida l-fehim finanzjarju u l-approċċi għal deċiżjonijiet finanzjarji. Ġenituri li m'għandhomx l-għarfien u l-ħiliet finanzjarji ma jistgħux jimmudellaw deċiżjonijiet finanzjarji sodi għat-tfal tagħhom. Zgħażaġħ minn familji aktar sinjuri, għalhekk, għandhom aktar probabbiltà li jiksbu esperjenza ta' kapaċità finanzjarja aktar kmieni f'ħajjithom.

Is-soċjalizzazzjoni ekonomika għandha l-limitazzjonijiet tagħha fit-tnejja tan-nies b'mod adegwat għall-kapaċità finanzjarja. Dan iġieghel lill-gvernijiet biex jadottaw approċċ doppju.

L-Istrategija għall-Irtirar u l-Kapaċità Finanzjarja: L-Għarfien, l-Ippjanar, l-Azzjoni

L-ewwel wieħed huwa l-edukazzjoni finanzjarja. L-istrategiji tal-edukazzjoni finanzjara huma mfassla biex jilħqu koorti speċifiċi tal-popolazzjoni. L-edukazzjoni finanzjarja li timmira lejn familji bi dħul medju għandha t-tendenza li tiffoka fuq l-eliminazzjoni ta' mġiba ermanewtika bħall-inerzja biex jiggwidaw persuni biex ifaddlu għal meta jirtiraw. Min-naħa l-oħra, l-edukazzjoni finanzjarja mmirata lejn gruppi vulnerabbli għandha t-tendenza li tiffoka fuq suġġetti bħalma huma l-prijorità, il-ġestjoni tal-baġit, l-infiq, l-ippjanar, il-kreditu, id-dejn, il-ħlas ta' kontijiet, u t-tfaddil.

It-tieni huwa l-parir finanzjarju. Parir bħal dan jingħata minn servizzi ta' pariri jew persuni tal-ġhajjnuna soċjali. Dawn tal-aħħar jipprovdu lil persuni fi gruppi vulnerabbli bi gwida dwar ġestjoni ta' flus matul il-qgħad, separazzjoni u divorzju, djun, prijoritajiet u għażliet, prekluzjoni tad-dar, jew l-iffaċċjar ta' instabbiltà finanzjarja fit-tul, bħalma huma l-faqar, id-diżabbiltà, mard kroniku, eċċ.

F'April 2016 l-MFSS ressaq applikazzjoni taħt il-Fond Soċjali Ewropew (FSE) tal-Unjoni Ewropea (UE) intitolat 'Għarfien, Taħriġ, Komunikazzjoni u Miżuri ta' Appoġġ favur Gruppi Vulnerabbli'. Wieħed mill-flussi identifikati, jirrelata mat-titjib tal-għarfien tal-professionisti fuq il-kapaċità finanzjarja, mal-FSWS, l-Aġenzija Sapport, il-Kummissjoni Nazzjonali għall-Persuni b'Diżabbiltà (KNPD), id-DSS, l-għalliema miċ-Ċentru tas-Seminar tal-Ekonomija Domestika, Dun Manwel Attard Resource Centre, l-għalliema u l-persunal tad-Direttorat għat-Tagħlim tul il-Hajja u Organizzazzjonijiet Volontarji rreġistrati. L-oġettiv ta' dan il-bini ta' kapaċità huwa li jforni lill-professionisti li jaħdmu ma' persuni vulnerabbli u zvantagġjati bl-għarfien tal-kapaċità finanzjarja. Dan ser jippermettilhom li jkunu f'pożizzjoni li jipprovdu lill-persuni fi gruppi vulnerabbli b'esperjenza ta' konsulenza ta' 360° li tintegra l-ġestjoni ta' flus, il-prijoritizzazzjoni, l-ibbaġitjar, il-ġestjoni tad-dejn, eċċ. flimkien ma' pariri relatati mas-sigurtà soċjali u l-ġhajjnuna soċjali.

Anke b'edukazzjoni finanzjarja, pariri u konsulenza, huwa improbabbli li n-nies iżommu l-pass mal-kumplessità dejjem akbar tal-ħajja finanzjarja moderna. F'Malta qatt ma sar stħarriġ OECD/INFE fuq bażi nazzjonali biex jitkejjel il-livell ta' kapaċità finanzjarja, u jitqabbel ma' dak ta' pajjiżi oħra. Għalhekk, ma hemm l-ebda data dwar il-livell tal-kapaċità finanzjarja fid-demografiċi kollha. Riċerka fil-livell *undergraduate* tissuggerixxi li n-nisa huma inqas litterati fil-finanzi, iż-żgħażaġħ u l-anzjani huma anqas litterati finanzjarjament minn dawk ta' età medja, filwaqt li dawk li għandhom livell oghla ta' edukazzjoni għandhom aktar għarfien finanzjarju (Mangion, 2015).

Data tal-NSO fuq il-forza tax-xogħol għall-ewwel kwart tal-2016 tindika li dawk li jaqalghu l-anqas jaħdmu f'xogħol elementari b'salarju annwali li jlaħhaq €10,644, u warajhom jiġu l-ħaddiema fil-kategorija tas-servizzi u tal-bejgħ b'salarju bażiku nett ta' €11,593 fis-sena, iżda dawk impjegati biex ibiegħu x'aktarx li jaqalghu perċentwal bażat fuq il-bejgħ (MFSS & NSO, 2016).

Biex persuni fi gruppi vulnerabbli jkunu finanzjarjament kapaci, jeħtieġu aċċess għal prodotti finanzjarji affordabbli, inkluż, bħala minimu, kont tat-tfaddil, kreditu zġħir u affordabbli, prodotti tal-assigurazzjoni sempliċi, u jekk possibbli, prodotti ta' tfaddil u ta' investiment bi spiża baxxa. Fil-biċċa l-kbira, strumenti tat-tfaddil finanzjarju affordabbli huma preżenti f'Malta.

Anness II juri r-riżultati tal-istudju tal-BĊM (BĊM, 2013) li sar referenza għalih qabel. L-edukazzjoni hija meħuda bħala indikatur ta' familji bi dħul baxx. Id-dħul ta' persuna b'livell ta' edukazzjoni inqas minn dak sekondarju huwa aktar baxx minn dak ta' persuni li għandhom edukazzjoni sekondarja u terzjarja. Il-ġid tal-familji għall-persuni b'livell ta' edukazzjoni inqas minn dak sekondarju huwa konsiderevolment aktar baxx minn dak ta' persuni li għandhom edukazzjoni sekondarja u terzjarja rispettivament bħalma hu t-total tal-assi finanzjarji tal-familja medja.

Is-sens komun jgħid li l-foqra ma jaqilghux biżżejjed flus biex ifaddlu iżda r-riċerka turi li l-ipotezi hi żbaljata. Familji fqar jistgħu u qegħdin jakkumulaw assi u jfaddlu matul iż-żmien (McKernan, S., Ratcliffe, C & Shanks, W, T., 2012). L-istudju tal-BĊM juri li n-nies b'livell ta' edukazzjoni inqas minn dik sekondarja ta'

L-Istrateġija għall-Irtirar u l-Kapaċità Finanzjarja: L-Għarfien, l-Ippjanar, l-Azzjoni

kull sena jfaddlu jew jibqgħalhom €750 – inqas minn €3,000 u €4,088 li għandhom daww b'edukazzjoni sekondarja u terzjarja rispettivament.

Stharriġ ta' 834 persuna Maltija li jirċievu benefiċċji mhux kontributorji li sar mill-MFSS fl-2015 juri li 55.6%, ma għandhomx kontijiet ta' tfaddil. Mill-persuni li għandhom kontijiet tat-tfaddil, it-tfaddil medju kien ta' €1,184. Ir-raġunijiet għal dan huma varji. Gruppi vulnerabbli u bi dħul baxx jistgħu:

- Ikunu inqas inklinati li jinvestu fi pjanijiet ta' tfaddil u investimenti fit-tul għaliex jibzgu li jtilfu l-flessibilità fuq l-assi limitati tagħhom.
- Minflok, iserrhu fuq tranzazzjonijiet ta' flus kontanti u l-flus imfaddlin id-dar għax jista' jkun li ma jkollhomx flus biżżejjed biex jitolbu depożiti perjoċi fil-kont tat-tfaddil jew kurrenti anki jekk tali servizzi m'għandhom l-ebda spejjeż u d-depożiti jkunu minimi.
- Nuqqas ta' fiduċja fil-banek u s-servizzi finanzjarji.

Evidenza aneddotali minn kunsilliera tas-sigurtà soċjali tissuggerixxi li koort konsiderevoli ta' persuni vulnerabbli li jagħmlu użu minn 'prodotti' alternattivi ta' finanzjament bħal self bil-quddiem fuq il-paga, self fuq it-titolu tal-karozza, l-użura, eċċ. Il-persuni l-hin kollu jiffaċċjaw spejjeż li ma jkunux pjanati li jaqbzu l-baġit tal-ġimgħa. Spejjeż mhux pjanati jsiru emergenzi zgħar għall-persuni li mhumiex protetti minn tfaddil (pereżempju, ħsar tal-karozza jew f'xi apparat tal-kuċina). Ricerka barra minn Malta turi li persuni bi dħul baxx jużaw karti ta' kreditu jew self informali biex iħallsu l-ispejjeż bażiċi għall-għajxien bħal kera jew ipoteka, l-ikel u l-utilitajiet (Traub and Ruetschlin, 2012).

Dan jidher li huwa l-każ f'Malta - il-piż medju tad-dejn tal-familja għal persuni li għandhom livell ta' edukazzjoni taħt il-livell sekondarju ta' edukazzjoni mhux dejn ipotekarju - €6,515. Dan jikkontrasta ma' persuni li għandhom edukazzjoni sekondarja jew universitarja rispettivament – li minkejja li jkollhom livell ta' dejn mhux ipotekarju, id-dejn ewlieni huwa dak ipotekarju.

Persuni li jirċievu benefiċċji mhux kontributorji skont it-test tal-mezzi jħallsu penali talli jfaddlu minhabba li jistgħu jaqbzu l-livell limitu tal-assi tal-kapital li jiddetermina l-eligibilità ta' tali benefiċċji. Tali limiti tal-assi tal-kapital fuq il-benefiċċji bbażati fuq il-mezzi tal-eligibilità huma stabbiliti biex jiżguraw li jibbenefikaw biss daww li verament qegħdin fil-bżonn. Madanakollu, tali limiti, joħolqu konsegwenzi negattivi mhux intenzjonati għall-benefiċjarji peress li joħolqu ostakolu għas-sigurtà finanzjarja u mobilità ekonomika 'l fuq.

02.3.2 L-Ewristika tal-Imġiba

Hekk kif l-awtoresponsabbiltà tiżdied, b'mod partikolari fl-ippjanar tal-irtirar, huwa ċar li hemm il-ħtieġa biex jitjiebu l-livelli ta' kapaċità finanzjarja: in-nies iridu jkunu jafu kemm u meta wieħed għandu jinvesti u/jew ifaddal sabiex dawn ikunu f'pożizzjoni li jilħqu l-kwalità tal-ħajja li jixtiequ fl-irtirar. Dawn jeħtieġ li jkunu involuti fis-swieq finanzjarji biex jibnu l-assi tal-familja tagħhom u għall-ġestjoni ta' dak il-ġid matul cikli differenti tal-vjaġġ tal-ħajja tagħhom. Mhux it-tfaddil kollu hu tfaddil intiż għall-irtirar. It-tfaddil huwa dirett ukoll lejn it-titjib gradwali tal-istil ta' ħajja – tfaddil fuq terminu qasir għal btajjel, bidliet ta' tagħmir tad-dar, tfaddil fuq perjodu ta' żmien itwal għal, pereżempju, l-edukazzjoni tat-tfal u ż-żwieġ, jew id-depożitu fuq karozza ġdida.

It-teorija ekonomika tradizzjonali ssostni li n-nies jaġixxu b'mod razzjonali: jissellfu meta jkunu zgħażaġh, ifaddlu fl-età medja u jakkumulaw il-ġid, u jonfqu t-tfaddil tagħhom fix-xjuħija. Madanakollu, dan mhumiex il-każ. In-nies ma jgibux ruħhom b'mod razzjonali meta jiġu biex jippjanaw fit-tul. Tabilhaqq, in-nies jonqsu f'dak li għandu x'jaqsam tfaddil għall-irtirar. In-nies jieħdu it-triq 'tal-anqas rezistenza', jagħmlu dak li jiġihom l-aktar faċli u dak li jiġri awtomatikament. Għall-adolesxenti u l-adulti

zghażaġh li għalihom l-irtirar jidher 'il bogħod, il-ġestjoni ta' kwistjonijiet immedjati ta' flus – kemm jekk tkun persuna li qed tixtri l-ewwel karozza, ta' koppja żaġġugħa li qed tiddeċiedi dwar l-edukazzjoni ta' wliedha, jew ta' koppja ta' età medja li jkollha tiegħu ħsieb il-manutenzjoni u r-rinnovazzjoni tad-dar – tiegħu preċedenza.

Filwaqt li huwa diffiċli li wieħed ibassar l-aġir, l-evidenza turi li n-nies jieħdu deċiżjonijiet abbażi ta' informazzjoni mhux affidabbli, jisfaw vittmi ta' inganni u reklamar aggressiv, isibu rwieħhom f'diffikultà meta jkollhom diversi għażliet ippreżentati lilhom. Min-naħa l-oħra, l-evidenza turi li hemm ċans akbar li n-nies ifaddlu meta jkunu parti minn pjan ta' pensjoni tal-post tax-xogħol ibbażat fuq registrazzjoni awtomatika (l-ewristika tal-imġiba tal-inerzja tinqaleb hekk kif l-individwu jkollu jiddeċiedi u jieħu azzjoni fuq *opt-out* kontra deċiżjoni u azzjoni fuq *opt-in*) aktar milli jidhlu fi pjan ta' pensjoni privata anki jekk din tal-aħħar ikollha incentivi ta' taxa. Barra minn hekk, il-ħtieġa ta' persuni biex jippjanaw għall-irtirar huwa kontrobilanċjat mill-ħtieġa li wieħed jippjana għall-immedjat u l-futur fi żmien medju u avvenimenti taċ-ċiklu tal-ħajja mhux mistennija.

It-titjib tal-kapaċità finanzjarja, għalhekk, iwassal għal inklużjoni ekonomika, soċjali u finanzjarja akbar u huwa fundamentali biex ikunu evitati kriżijiet finanzjarji futuri tal-familja. Il-kapaċità finanzjarja tagħti l-possibiltà lill-individwi biex jieħdu deċiżjonijiet aħjar abbażi ta' informazzjoni għal perjodu qasir, medju u fit-tul tal-benesseri finanzjarju tagħhom f'ambjent tas-suq finanzjarju dejjem aktar kumpless.

02.3.3 L-Importanza tal-Fehim ta' Prodott Finanzjarju u l-Għarfien tad-Drittijiet tal-Konsumatur

Id-deċiżjonijiet tas-servizzi finanzjarji jeħtieġu l-fiduċja, ħiliet fil-kalkoli, heġġa, u l-kapaċità li wieħed jagħraf il-prodotti diversi u ħafna drabi kumplessi. Anke għal dawk li jikbru josservaw u jitgħallmu jużaw il-prodotti finanzjarji regolari, dawn il-prodotti ta' spiss joħolqu konfużjoni u diffikultà biex jintużaw. Għal dawk li għandhom esperjenza mill-inqas, dawn jistgħu jkunu iebesin – irrispettivament mil-livell ta' edukazzjoni jew dħul. Hemm wisq għażliet ta' prodotti finanzjarji. Meta ffaċċjati b'wisq għażla, in-nies x'aktarx jieħdu deċiżjonijiet żbaljati jew ma jieħdu l-ebda deċiżjoni: ma jixtrux prodott jew jibqgħu jużaw dak li diġà għandhom. Il-kawżi li taw bidu għall-kriżi finanzjarja tal-2008 huma bosta, iżda m'hemmx dubju li l-individwi u l-istituzzjonijiet finanzjarji ma fehmux ir-riskji li hadu meta investew/faddlu fis-suq finanzjarju.

Ġenerazzjonijiet iżgħar jiffaċċjaw riskji akbar minħabba li huma qed iħabbtu wiċċhom ma' aktar prodott finanzjarji sofistikati mill-ġenerazzjonijiet preċedenti. Jiksbu aċċess għal servizzi u prodott finanzjarji f'età dejjem iżgħar. Dawn l-iżviluppi, madanakollu, ma jidherx li qed ikunu riflessi fiż-żieda ekwivalenti fil-kompetenzi finanzjarji tagħhom.

Il-mod kif il-fornituri tas-servizzi finanzjarji jippreżentaw l-għażliet ta' investment iservu ta' ostaklu għat-tfaddil jew jistgħu jirriżultaw f'li persuna tagħmel deċiżjonijiet ta' investment żbaljati. L-operaturi tas-swieq finanzjarji jagħmlu użu estensiv ta' kliem tekniku, u abbozzi ta' dokumenti b'mod legali. Ir-rekwiżiti tal-iżvelar huma b'tipa zġħira' li jista' jkollhom ammont sostanzjali ta' paġni. Ħafna drabi dawn ma jkunux komprensibbli għall-konsumatur medju. Iffaċċjata b'informazzjoni li diffiċli tifhem, persuna medja x'aktarx li tkun skoraġġuta milli tinvesti fi prodott finanzjarji li jistgħu jkunu utli għaliha.

Ir-riżultat huwa li ċerti tipi ta' prodott finanzjarji, kemm jekk ikunu għall-investment, għat-tfaddil jew l-irtirar, jagħmluhom jidhru aktar ikkumplikati milli fil-fatt ikunu. B'konsegwenza ta' hekk, in-nies jistgħu ma jifhmux il-karatteristiċi importanti tal-prodott, bħal spejjeż u riskji.

Il-prodotti ta' spiss ikunu kkumerċjalizzati b'mod aggressiv. Ir-reklami għandhom tendenza li jużaw *slogans* qarrieqa bħal 'redditu assolut', 'garantit/a', u 'tkabbir iħheġġjat', jew jirreklamaw redditi ferm oġġla mir-redditi tal-kont ta' depożitu disponibbli fil-banek. Dawn il-wegħdiet ewlenin sikwit jirriżultaw li jkunu qarrieqa, jew ifissru xi haġa differenti minn dak li wieħed ikun seta' fehem.

Fil-kuntest lokali, l-MFSA tiddikjara li kienu investigati 'ammont allarmanti ta' każijiet ta' bejgħ inadatt' mill-unità tiegħu tal-ilmenti tal-konsumatur matul dawn l-aħħar snin. Dan jissottolinja li huwa inkwetanti li għadd ta' entitajiet finanzjarji, u wħud mill-impjegati tagħhom, injoraw kompletament 'l-essenza stess tar-reġim regolatorju: l-obbligu li jaġixxu fl-aqwa interessi tal-klijenti'. In-numru ta' każijiet lokali dwar bejgħ inadatt jew operaturi ta' servizzi finanzjarji li qed ifallu b'impatt fuq l-investituri qed jiżdied sena wara l-oħra.

L-għarfien tad-drittijiet tal-konsumatur u tar-regolamenti huwa ta' importanza kbira peress li jħares lill-investituri minn prodotti finanzjarji mhux sikuri jew operaturi bla etika.



Mizuri Strategiçi

Kapitlu 03

03.1 Viżjoni għat-Titjib tal-Irtirar u l-Kapaċità Finanzjarja taċ-Ċittadini Maltin

Il-viżjoni għall-Istrateġija tal-Irtirar u l-Kapaċità Finanzjarja hija:

“Intejbu l-kapaċità finanzjarja personali taċ-ċittadini Maltin matul l-avvenimenti tal-ħajja u l-irtirar billi nagħmluhielhom possibbli li jieħdu deċiżjonijiet finanzjarji infurmati aħjar li jikkorrispondu maċ-ċirkostanzi individwali tagħhom”.

Azzjoni 03

Il-viżjoni hi dik li ***“Intejbu l-kapaċità finanzjarja personali taċ-ċittadini Maltin matul l-avvenimenti tal-ħajja u tal-irtirar billi nagħmluhielhom possibbli li jieħdu deċiżjonijiet finanzjarji infurmati aħjar li jikkorrispondu maċ-ċirkostanzi individwali tagħhom”.***

03.2 L-Oqsma ta’ Għarfien u l-Hiliet Ewlenin għaċ-Ċittadin Malti biex ikun Finanzjarjament Kapaċi

Biex ikunu finanzjarjament kapaċi, in-nies jeħtieġu l-għarfien u l-hiliet biex jimmaniġġjaw il-finanzi personali u tal-familja. Bl-affarijiet l-oħra kollha ugwali, il-persuni li jkollhom għarfien u fehim akbar dwar il-finanzi u jkollhom hiliet fil-ġestjoni tal-finanzi għandhom probabbiltà li jagħmlu deċiżjonijiet finanzjarji tajbin (Sherraden, 2010). It-tabella ta’ hawn taht tiddefinixxi l-oqsma ta’ għarfien li din l-Istrateġija tidentifika bħala neċessarji għaċ-ċittadini Maltin biex ikunu finanzjarjament kapaċi.

Tabella 05: L-Għarfien u l-Oqsma ta’ Hiliet li ċ-Ċittadini Maltin għandu jkollhom biex ikunu Finanzjarjament Kapaċi

Ġestjoni tad-Dejn	Dan jirrelata kemm mal-persuni li għandhom problemi ta’ dejn u kemm ma’ dawk li għandhom dejn [konsum (karozza ġdida), negozju, jew self fuq id-dar]. Il-persuni jistgħu jiffaċċjaw problemi ta’ dejn, kemm minħabba li ma jkunux jistgħu jibbilanċjaw l-ispejjeż fuq oġġetti domestiċi bażiċi bl-introjt u li jaqalgħu u kemm minħabba li jsibu ruħhom qiegħda bla mistenni jew għax in-negozju tagħhom jinsab f’diffikultà minħabba l-kundizzjonijiet ekonomiċi negattivi. Persuna li tkun kapaċi finanzjarjament tkun f’pożizzjoni li timmaniġġja d-dejn tagħha, tfittex parir bankarju meta tiffaċċja kwistjonijiet, u tħossha kapaċi taġġusta l-infiq tagħha fuq il-baži ta’ pjan ta’ ħlas lura tad-dejn, u tissodisfa l-obbligi ta’ tali pjan.
Ġestjoni tal-Baġit ta’ Kuljum	Dan jinkludi li wieħed jissettja u jzomm ma’ baġit, iżomm rekord tad-dħul u l-infiq, jipprijoritizza dak li huwa essenzjali għall-familja, li jagħmel riċerka għall-aħjar offerti u b’hekk jimmassimizza d-dħul, iħallas il-kontijiet b’mod sħiħ u fil-ħin, eċċ.
Holqien ta’ Xibka ta’ Sikurezza	Dan jinkludi l-holqien ta’ l-qugh ta’ tfaddil għal dawk iċ-ċirkostanzi li jinqalgħu bla mistenni, tfaddil għal spejjeż pjanati fiz-żmien qasir jew medju, u bit-teħid ta’ assigurazzjoni xierqa.

Pjanijiet għall-Ġejjieni	Dan jinkludi t-tfaddil għal miri aktar fit-tul u għall-ħolqien ta' mezz ta' sikurezza għall-irtirar li jippermetti lill-persuni biex jimlew il-vojt bejn id-dhul ta' matul l-impjieg u l-introjt tal-pensjoni u b'hekk itejbu l-kwalità ta' hajja matul l-irtirar.
Fehim tal-Punti tax-Xenarju Finanzjarju	Persuna għandu jkollha biżżejjed għarfien dwar ir-riskji tal-investiment ta' prodotti finanzjarji differenti u l-kapaċità li tagħraf id-differenza bejn prodotti bażiċi u kumplessi, tifhem l-importanza ta' rati komposti, l-inflazzjoni, interessi tal-karti ta' kreditu, eċċ.
Fehim tad-Drittijiet Bażiċi tal-Konsumatur	Dan jinkludi li l-persuni li jkunu jafu d-drittijiet bażiċi tagħhom bħala konsumaturi – x'jikkostitwixxi bejgħ inadatt, ir-regoli bażiċi li għandhom isegwu l-fornituri, fejn jistgħu jfittxu parir, kif iressqu lment, eċċ.

Din l-Istrateġija, għalhekk, tissottolinja li l-kapaċità finanzjarja hija hila essenzjali tal-ħajja għall-generazzjonijiet attwali u tal-ġejjieni.

Azzjoni 04

Il-kapaċità finanzjarja hija hila tal-ħajja essenzjali għall-generazzjonijiet attwali u tal-ġejjieni. L-Istrateġija tistabbilixxi rotot li jiggwidaw liċ-ċittadini Maltin jakkwistaw il-hila finanzjarja meħtieġa f'dawn l-oqsma li ġejjin:

- Ġestjoni tad-dejn.
- Ġestjoni tal-baġit ta' kuljum.
- Holqien ta' xibka ta' sikurezza.
- Pjanijiet għall-ġejjieni.
- Fehim tal-punti tax-xenarju finanzjarju.
- Fehim tad-drittijiet bażiċi tal-konsumatur.

03.3 It-Twaqqif ta' Qafas ta' Revizjoni għall-Irtirar u l-Kapaċità Finanzjarja

L-Istrateġija tkopri l-perjodu 2017-2019 imma mhux ser tkun minquxa fil-blat. Ser tkun sorveljata kull sena u kkalibrata f'sinkronija maċ-ċirkostanzi li jinbidlu biex tkun żgurata implimentazzjoni b'suċċess. Sussegwentement, l-Istrateġija għandha tkun riveduta kull tliet snin.

Azzjoni 05

L-Istrateġija tkopri l-perjodu 2017-2019 u ser tkun sorveljata kull sena sabiex tkun kalibrata biex tirrifletti ċirkostanzi li jinbidlu. L-Istrateġija ser tkun riveduta kull tliet snin, bl-ewwel revizjoni li ser issir fl-2019.

03.5 Rappurtar Pubbliku fuq ir-Riżultati u l-Eżiti tal-Istrateġija

Il-GIKF ser jistabilixxi numru ta' indikaturi ta' prestazzjoni, introdotti gradwalment maż-żmien, biex ikun f'pożizzjoni li jimmoniterja l-effettività tal-azzjonijiet tal-politika tiegħu, jidentifika t-tagħlim miksub u jqis l-azzjonijiet tiegħu skont il-bżonn. Fi żmien erba' ġimgħat mill-bidu ta' sena ġdida, il-GIFK ser jissottometti rapport annwali dwar il-prestazzjoni tiegħu lill-Kamra tar-Rappreżentanti u lill-Kumitat tal-Affarijiet Soċjali tagħha.

Azzjoni 06

Ser ikunu introdotti indikaturi tal-prestazzjoni biex tkun evalwata l-effettività tal-Istrateġija u wara erba' ġimgħat mill-bidu ta' sena ġdida ser ikun preżentat rapport fuq l-implimentazzjoni tal-Istrateġija lill-Kamra tar-Rappreżentanti u lill-Kumitat tal-Affarijiet Soċjali tagħha.

03.5 Elementi Strateġiċi

L-elementi strateġiċi diskussi hawn taħt jikkostitwixxu l-qalba tal-Istrateġija.

(a) **L-Użu ta' Rotot Edukattivi li Jxerrdu l-Għarfien dwar id-Dħul mill-Irtirar u l-Kapaċità Finanzjarja**

Ir-rakkomandazzjonijiet ippreżentati fl-abbozz ta' Strateġija Nazzjonali taħt Punt Prinċipali 1 – 'L-Użu ta' Rotot Edukattivi biex jiġi Promulgat Għarfien dwar id-Dħul mill-Irtirar u l-Kapaċità Finanzjarja', se jinbdew fil-parti l-kbira tagħhom matul it-terminu tal-Istrateġija.

Azzjoni 07

Ir-rakkomandazzjonijiet ippreżentati fl-abbozz ta' Strateġija Nazzjonali taħt Punt Prinċipali 1 bit-titlu '**L-Użu ta' Rotot Edukattivi biex jiġi Promulgat Għarfien dwar id-Dħul mill-Irtirar u l-Kapaċità Finanzjarja**' - ser ikunu implimentati:

2017

01. Jibda l-abbozzar tal-Qafas tal-Irtirar u l-Kapaċità Finanzjarja u jingħaqad mal-Qafas tar-Riżultati tat-Tagħlim (QRT) tal-Kurrikulu Nazzjonali.

02. Jibda x-xogħol fuq il-portal tar-riżorsi tat-tagħlim.

03. Hidma mal-edukazzjoni obligatorja biex ikun stabbilit kif jista' jiġi stabbilit il-Qafas tal-Kapaċità Finanzjarja u tal-Irtirar fil-Livelli 8, 9 u 10; u hidma mal-partijiet interessati fl-edukazzjoni għolja u avanzata biex jinholqu rotot ta' għarfien fuq l-irtirar u l-kapaċità finanzjarja.

04. Hidma ma' dawk il-partijiet interessati biex jiffurmaw portafoll tal-ludifikazzjoni.

05. Hidma mal-komunitajiet lokali, unions, min ihaddem u NGOs biex jitfasslu u jitwettqu programmi edukattivi finanzjarji li jkopru l-istadji taċ-ċikli differenti tal-ħajja.

06. Diskussjoni mal-partijiet interessati dwar jekk Malta għandhiex tipparteċipa fl-istħarriġ PISA tal-2018 u jekk iva tinbeda hidma xierqa.

2018

Jibqa' għaddej ix-xogħol fuq l-inizjattivi 1 sa 6 li nbdeu fl-2017.

2019

Jibqa' għaddej ix-xogħol fuq l-inizjattivi 1 sa 6 li nbdeu fl-2017.

(b) Għarfien Indipendenti u Affidabbli, Edukazzjoni u Informazzjoni għall-Bini u r-Rinfurzar tal-Kapaċità Finanzjarja u tal-Irtirar għas-Socjetà Maltija.

Wieħed ma jistax jadotta soluzzjoni waħda għal kollox biex jibni u jsaħħaħ il-kapaċità finanzjarja u tal-irtirar. Il-popolazzjoni Maltija għandha tkun segmentata, u mmirata b'mod speċjali permezz ta' strateġiji tal-għarfien, l-edukazzjoni u l-informazzjoni. It-taħlita ta' mezzi u għodod applikati għandhom ikunu mfasslin għal kull grupp speċifiku fil-mira.

Iż-żgħażaġh għandhom rabta mill-qrib mas-sistemi diġitali, kollha għandhom aċċess għall-internet u hafna għandhom *smartphone*. Id-dhul mill-irtirar u l-istrateġiji ta' komunikazzjoni tal-kapaċità finanzjarja għaż-żgħażaġh għandha tkun pożizzjonata biex tipprovdihom b'aċċess ta' malajr għall-informazzjoni u livell għoli ta' interazzjoni. Dan ifisser li strateġiji bħal dawn għandhom jiġu sostnuti permezz ta' *apps* tal-*mobile*, l-internet, *pop-ups*, *podcasts*, ludifikazzjoni diġitali u jkunu sostnuti permezz ta' miżuri tradizzjonali bħal *posters* fl-iskejjel, eċċ.

Min-naħa l-oħra, persuni anzjani huma inqas probabbli li jkollhom kompetenza diġitali. Jiffavorixxu l-interazzjoni 'wiċċ imb wiċċ' u l-użu ta' materjal li jistgħu jirreferu għalih. L-istrateġiji ta' komunikazzjoni tal-għarfien, l-edukazzjoni u t-tagħrif għall-irtirar u tal-kapaċità finanzjarja għal persuni anzjani, għalhekk, x'aktarx li jkollhom aktar suċċess jekk ikunu magħmulin minn sors affidabbli, jipprovdu informazzjoni f'ambjent ta' appoġġ u ta' fehim, u pprezentati b'mod sempliċi (MINCO, 2007).

L-Istrateġija tirrakkomanda li l-għarfien imfassal u mmirat b'mod speċifiku, l-istrateġiji ta' komunikazzjoni, informazzjoni u edukazzjoni għall-irtirar u l-kapaċità finanzjarja għandhom ikunu pprovdu għall-koorti tal-popolazzjoni diskussi hawn taht.

(i) L-Adoloxxenti (minn 13 sa 19-il sena)

L-edukazzjoni finanzjarja tkun mgħallma lil kull student sekondarju matul l-edukazzjoni obbligatorja sal-livell 7. Bejn il-livell 8 u l-livell 10 tkun mgħallma biss lil dawk l-istudenti li jitgħallmu l-ekonomija domestika, l-affarijiet tal-konsumatur u suġġetti relatati mal-kummerċ. L-istudenti li jagħzlu rotot ta' studju differenti bħax-xjenza u l-matematika ma jiġux esposti għal litteriżmu finanzjarju lil hinn mil-livell 7. M'hemm l-ebda rabta dwar il-litteriżmu finanzjarju bejn l-edukazzjoni obbligatorja u l-edukazzjoni għolja, u bejn l-edukazzjoni għolja u l-edukazzjoni terzjarja. Għal darb'oħra, it-tixrid tat-tagħlim qed jiġi limitat għall-istudenti li jsegwu studji dwar il-kummerċ u n-nutrizzjoni, il-familja u l-konsumatur.

Skont l-aħħar stħarriġ demografiku, 6.04% tal-popolazzjoni Maltija għandha bejn 15 u 19-il sena – (24,926 adoloxxenti li 11,941 huma tfajliet). Huwa fl-edukazzjoni għolja u avvanzata li ż-żgħażaġh jibdew jiehdu d-deċiżjonijiet finanzjarji waħedhom, inkluż dawk fuq l-akkomodazzjoni (pereżempju studenti Għawdxin li jsegwu edukazzjoni għolja u avvanzata f'Malta), infiq diskrezzjonali, servizzi bankarji, u l-użu ta' karta ta' kreditu.

Barra minn hekk, l-aħħar tal-adoloxxenza huwa żmien ta' tibdil kbir għal hafna żgħażaġh. Hekk kif l-istudenti jhallu l-edukazzjoni postsekondarja u jagħmlu t-tranzizzjoni għall-post tax-xogħol, jiffaċċjaw għall-ewwel darba deċiżjonijiet kritiċi fuq l-impjieg, l-infiq, tfaddil fit-tul, ġestjoni ta' spejjeż kurrenti eċċ. Deċiżjonijiet li dwarhom hemm għanijiet għall-prijorità (tehid ta' self għax-xiri ta' kompjuter jew karozza, tfaddil għall-emerġenzi jew vjaġġar, parteċipazzjoni fi pjan tat-tfaddil eċċ.) għandhom implikazzjonijiet importanti fit-trajettorja finanzjarja ta' żaġżuġh.

L-għadd u l-kumplessità ta' dawn id-deċiżjonijiet li ż-żgħażaġh iħabbtu wiċċhom magħhom illum jipprovdu 'mument ta' tagħlim' importanti biex tkun introdotta, idealment tissaħħaħ, il-kapaċità finanzjarja ta' żgħażaġh billi jiġu mgħotija l-informazzjoni, ir-riżorsi u l-għodod meħtieġa biex jagħmlu deċiżjonijiet finanzjarji sodi qabel, matul u wara li jattendu l-edukazzjoni postsekondarja. L-użu akbar ta' karti ta' kreditu mill-istudenti, pereżempju, johlqo tħassib dwar dejn tal-karti ta' kreditu li l-istudenti jistgħu jakkumulaw u b'hekk ikunu f'riskju finanzjarju ikbar meta jiggradwaw. Dejn ta' dan it-tip iżid l-istress u l-ansjetà, li min-naħa tagħhom iħallu effett fuq il-prestazzjoni akkademika u, potenzjalment, tal-benesseri finanzjarju fit-tul. Ir-riċerka barra minn Malta tissuggerixxi li l-kapaċità finanzjarja u r-riżultati akkademici pożittivi ta' spiss huma korrelati: l-istudenti li juru mgħiba finanzjarja pożittiva, ikollhom prestazzjoni akkademika aħjar (Kummissjoni għall-Edukazzjoni u l-Litteriżmu Finanzjarju, 2015).

Prattikament iż-żgħażaġh u l-adulti żgħażaġh kollha ta' età bejn is-16 u l-24 sena jużaw il-kompjuter u l-internet rispettivament. 'Il fuq minn 150,000 persuna kellhom *smartphone* fl-2016 bi 80% minnhom b'aċċess għall-internet. Malta hija soċjetà ddominata mit-teknoloġija u, għaldaqstant, huwa raġonevoli li wieħed jassumi li l-generazzjoni żagħżuġha hija ferm aktar midhla tal-*smartphones* u tal-ICT mill-generazzjonijiet ta' qabel, u tagħmel użu akbar ta' *tablets*, *smartphones* u *iPads* biex taċċessa l-internet.

(ii) L-Adulti

Il-popolazzjoni adulta hija kkatégorizzata f'għadd ta' koorti speċifiċi tal-popolazzjoni. Dawn huma diskussi hawn taħt.

(01) Adulti Żgħażaġh (bejn 20 u 34 sena)

Dan huwa grupp diversifikat li jesperjenza avvenimenti tal-ħajja differenti. Ħafna persuni bejn l-20 u l-25 sena se jesperjenzaw l-indipendenza finanzjarja għall-ewwel darba. Dan huwa wkoll iż-żmien meta l-adulti żgħażaġh jistabilixxu l-għanijiet tal-ħajja. Ħafna jaħsbu dwar l-ivjaġġar, jiċċaqalqu mid-dar, jagħzlu l-ewwel impjeg tagħhom, jixtru vettura, eċċ. Adulti żgħażaġh fil-grupp tal-età ta' bejn is-26 u l-34 sena ser jieħdu deċiżjonijiet biex jissetiljaw, jixtru dar, irabbu familja eċċ. Xi wħud jistgħu jaraw ir-relazzjoni tisfatta u jieħdu d-divorzju jew jisseparaw. Dawn jipprezentaw sfidi differenti. Jista' jkun li dan l-avveniment taċ-ċiklu tal-ħajja huwa wieħed miċ-ċikli prinċipali tal-ħajja tal-adulti żgħażaġh. Dan għaliex huwa f'dan iċ-ċiklu li probabbilment jonfqu ħafna iktar milli jfaddlu – fuq l-ipoteka, l-edukazzjoni ta' wliedhom, dwar il-ħtiġijiet tal-konsum għalihom infushom u għat-tfal tagħhom. Dan jirriżulta f'kompromessi bejn ġestjoni tal-flus għal ħtiġijiet immedjati u tfaddil għall-perjodu medju biex ikun hemm ilqugh għal dak li jista' jinqala' u tfaddil għall-irtirar.

Iż-żewġ gruppi ta' etajiet jiffaċċjaw l-ewristika limitanti tal-imġiba diskussa aktar qabel – li xxekkel kemm ikunu lesti li jfaddlu għall-futur. L-impatt maġġuri fuq it-tkabbir tal-ġid finanzjarju huwa 'il-kapitalizzazzjoni'. Ammonti żgħar ta' tfaddil li jkunu saru fil-bidu taż-żgħożġa jizdiedu b'mod konsiderevoli fuq medda twila ta' żmien. L-impenn lejn l-għarfien li jbidel l-imġiba, l-edukazzjoni u l-kampanji ta' informazzjoni huma meħtieġa sabiex jiggwidaw liż-żgħażaġh jippjanaw fit-tul u jagixxu kif xieraq.

L-użu tal-kompjuter u tal-internet fost l-adulti żgħażaġh huwa estremament għoli bi kważi 95%, bl-użu jkun marbut ma' qari *online*, informazzjoni fuq prodotti u servizzi; u s-smiġh ta' radju fuq il-web. L-adulti żgħażaġh fl-etajiet ta' bejn l-20 u l-34 sena jikkostitwixxu 15.82% tal-popolazzjoni Maltija – total ta' 67,219 li 48.27% minnhom (32,295) huma tfajliet. Ir-riċerka turi li l-Ġenerazzjoni Y, imwiela bejn l-1980 u l-1999, għandha rispons aħjar għall-kliem ta' azzjoni bħal *dynamic*, *progressive*, *friendly* u *new*. Messaġġi ta' edukazzjoni mmirati lejn adulti żgħażaġh għandhom ikunu mgħoddija b'mod interessanti u jkunu rilevanti għall-istili ta' ħajja tagħhom. Il-messaġġ ewlieni ta' komunikazzjoni huwa li jintwerew il-vantaġġi ta' tfaddil sa minn kmieni, għall-irtirar. Ir-rivisti huma wkoll għodda effettivi biex ixerrdu u jedukaw iż-żgħażaġh adulti dwar id-dħul mill-irtirar u l-kapaċità finanzjarja.

(02) Adulti Żgħażaġh Nisa (bejn 20 u 34 sena)

Il-messaġġi ta' komunikazzjoni lejn żgħażaġh adulti, għal raġunijiet ta' għarfien, edukazzjoni jew informazzjoni, għandhom ikunu adattati għall-pubbliku femminili. Dan għal numru ta' raġunijiet. L-ewwel nett, l-impatti tal-pensjoni tas-sigurtà soċjali tolqot lin-nisa b'mod differenti minn kif tolqot lill-irġiel għaliex in-nisa:

- Għandhom mudelli ta' xogħol interrotti peress li jieqfu għal xi żmien mix-xogħol biex irabbu familja jew jieħdu ħsieb il-ġenituri anzjani jew qraba b'mod informali.
- Mhux bilfors jergġhu jidhlu fis-suq tax-xogħol fuq bażi *full-time*, iżda jagħmlu dan b'siġhat imnaqqsa jew *part-time* sabiex ikunu jistgħu jibbilanċjaw il-karriera mar-responsabbiltajiet tal-familja.

Hi x'inhom r-raġuni, perjodu iqsar ta' kontribuzzjoni jew ammont ta' hlasijiet baxxi tas-sigurtà soċjali jirriżulta f'li n-nisa jirċievu dħul tal-pensjoni tas-sigurtà soċjali aktar baxx meta mqabbel ma' kontroparti maskili.

It-tieni nett, f'ħafna familji, il-mara hija dik li timmaniġġja d-dar – il-persuna li tippjana u timmaniġġja l-baġit tal-familja ta' kull xahar. L-assistenza mogħtija lin-nisa biex ikollhom daww il-ħiliet ta' ġestjoni ta' flus, baġitjar, pjanar, prijoritizzazzjoni, eċċ. se ssaħħaħ il-kapaċitajiet ta' ġestjoni tal-baġit domestiku tagħhom.

(03) Adulti (minn 35 sena sa qabel l-irtirar)

Kif ġie diskuss f'dan id-dokument, il-kapaċità tal-familji għat-tfaddil tizdied ladarba l-ispejjeż strutturati bħall-edukazzjoni u l-ipoteka jkunu tħallsu. L-istrategġiji ta' komunikazzjoni tal-għarfien, l-edukazzjoni, u l-informazzjoni b'mod partikolari fir-rigward tat-tfaddil għall-irtirar jikkostitwixxu messaġġ essenzjali għal dan il-grupp.

Il-messaġġi ta' komunikazzjoni għandhom juru li l-investimenti tat-tfaddil li jsiru fl-età ta' 40 sena jew wara jistgħu jagħmlu d-differenza fil-kwalità tal-ħajja tal-irtirar meta jizdiedu mad-dħul mill-pensjoni tas-sigurtà soċjali. Il-valur ta' tali investiment, kif diskuss aktar kmieni, ser jizdied b'riżultat tal-interess kompost.

(04) Adulti Nisa (minn 35 sena sa qabel l-irtirar)

Għal darba oħra, il-messaġġi ta' komunikazzjoni għall-adulti jridu jitfasslu apposta biex jieħdu lin-nisa inkonsiderazzjoni. In-nisa li ħarġu mis-suq tax-xogħol malli kellhom l-ewwel tarbija u qatt ma marru lura fl-impjeg jista' jkun li qatt ma jkunu ser jirċievu pensjoni tas-sigurtà soċjali jekk ma jkunux ħallsu l-minimu ta' kontribuzzjonijiet għal 12-il sena.

Barra minn hekk, mara li taħdem *part-time* waqt li tkun qed trabbi familja tista' tiddeċiedi biex tibda taħdem *full-time* mill-ġdid ladarba t-fal ikunu laħqu ċerta età, u b'hekk ikollha kontribuzzjoni b'paga oġhla minn dik li titħallas fuq id-dħul tal-*part-time*. Dan jippermettilha li ttejjeb id-dħul mill-pensjoni tas-sigurtà soċjali.

Krediti relatati mat-trobbija tat-tfal u l-edukazzjoni formali jiddaħħlu fis-sistema tal-pensjonijiet biex jikkompensaw għall-interruzzjonijiet fl-istorja tal-impjeg kontributorju. Huwa importanti li n-nisa jkunu jafu fuq dawn il-krediti, kif jaħdmu u kif jissarrfu fid-dħul tal-pensjoni meta jkunu magħduda mal-kontribuzzjonijiet imħallsa.

(05) Persuni li Jaħdmu Għal Rashom

L-esperjenza turi li l-persuni li jaħdmu għal rashom għandhom it-tendenza li jiddikjaraw anqas mid-dhul tagħhom sabiex inaqqsu l-ispejjeż tas-sigurtà soċjali, li huma jqisuha bħala taxxa, mingħajr ma jirrealizzaw l-impatt li dan jista' jkollu fuq il-pensjoni tas-sigurtà soċjali.

Il-messaġġ ewlieni ta' komunikazzjoni għal dan il-grupp ta' persuni huwa li jingħatalhom l-għarfien li l-kontribuzzjoni tas-sigurtà soċjali mhijiex taxxa u li qligħ fuq żmien qasir matul il-perjodu tal-impjieg b'riżultat tan-nuqqas ta' hlas tal-kontribuzzjoni jista' jhalli lilhom u lill-konjuġi tagħhom fil-faqar matul l-irtirar - partikolarment jekk ma jkunux ipprovdew għal mezz ta' dhul alternattiv lil hinn mill-pensjoni tas-sigurtà soċjali għal waqt l-irtirar.

(06) Adulti (u familji) f'Impjieg bi Dhul Baxx jew fi Stat ta' Privazzjoni

Il-persuni f'impjieg bi dhul baxx jew fi stat ta' privazzjoni x'aktarx ikollhom livell baxx ta' irtirar u kapaċità finanzjarja li jirriżultaw f'garanziji mill-iżgħar f'każijiet ta' emerġenza. It-tfaddil għall-irtirar ma jingħatax kunsiderazzjoni.

In-numru ta' persuni impjegati f'postijiet tax-xogħol elementari huwa ta' 13,228, fl-operat ta' impjanti u makkinarji 10,761, f'xogħol ta' sengħa u xogħol ieħor relatat 11,768 u fil-bejgħ u l-assistenza tal-bejgħ 31,710 - (NSO, 2016).

Il-messaġġi ewlenin ta' din il-komunikazzjoni ma' dan il-grupp huwa li titnissel il-kapaċità finanzjarja f'termini ta' ġestjoni ta' flus, baġitjar u prijoritizzazzjoni, il-ġestjoni ta' kontijiet tal-hlas, il-ġestjoni tad-dejn, maniġġjar ta' karti ta' kreditu, il-ħolqien ta' riserva għall-emerġenza u tfaddil ta' flus għal perjodu fit-tul.

(07) Adulti Impjegati u ma Għandhomx il-Kontribuzzjoni tas-Sigurtà Soċjali Mhallsa

Huwa magħruf li hemm persuni fl-impjieg iżda, flimkien ma' min iħaddimhom, ma jhallsux il-kontribuzzjoni tas-sigurtà soċjali ta' kull ġimgħa. Eżempju partikolari jirrelata ma' haddiema tal-familja impenjati f'xogħol għal rashom – kartoleriji, ħwienet tal-laħam, eċċ., jew jipprovdu support amministrattiv. Data aneddottali tissuggerixxi li numru ta' persuni bħal dawn jew ma jhallsux, jew min iħaddimhom ma jhallasx, il-kontribuzzjonijiet tas-sigurtà soċjali. Sitwazzjonijiet oħra għandhom it-tendenza li jkunu r-riżultat każwali kif ukoll xogħol 'permanent' fl-ekonomija mohbija – kostruzzjoni, għajjnuna fid-dar, tindif domestiku, *waiters*, eċċ. F'kull eżempju mogħti, il-haddiema, jew il-konjuġi tagħhom, jistgħu jiffaċċjaw il-faqar waqt l-irtirar peress li ma jkunux hallsu l-kontribuzzjonijiet tas-sigurtà soċjali meħtieġa biex jikkwalifikaw għal pensjoni sħiħa.

Il-messaġġ ta' komunikazzjoni ewlieni f'dan il-grupp ta' persuni u l-konjuġi tagħhom huwa li jitnissel fehim li huma jistgħu jħabbtu wiċċhom ma' faqar fix-xjuħija minħabba li ma jhallsux il-kontribuzzjonijiet tas-sigurtà soċjali.

(08) Nisa Separati u Divorzjati

In-nisa li jisseparaw jew jiddivorzjaw jgħaddu minn tibdil sinifikanti fil-hajja tagħhom. F'sitwazzjonijiet bħal dawn, in-nisa huma partikolarment vulnerabbli fejn tidhol is-sigurtà ekonomika tal-ġejjieni tagħhom. Matul dawn iż-żminijiet, li hafna drabi jkunu emozzjonali, huwa essenzjali li n-nisa jkollhom aċċess għal informazzjoni preċiża, pariri imparzjali biex ikunu infurmati fuq il-benesseri finanzjarji futuri tagħhom.

Ir-riċerka (Kelly and Harding, 2010) tissuggerixxi li l-akbar vulnerabbiltà ekonomika tan-nisa wara s-separazzjoni jew divorzju tista' tiġi attribwita lil taħlita ta' fatturi soċjali u ekonomiċi inkluż li mara tista':

- Tassumi responsabbiltà akbar biex tibqa' d-dar u tiegħu hsieb it-tfal, għalhekk ikun hemm telf ta' salarju akbar mas-separazzjoni, flimkien ma' kapaċità anqas ta' dħul u hlas anqas ta' kontribuzzjonijiet tas-sigurtà soċjali minhabba interruzzjoni tal-karriera.
- Hemm probabbiltà akbar li jibqgħu jaħdmu fid-dar tal-familja u jieħdu hsieb it-tfal wara s-separazzjoni, u għalhekk ikollhom opportunità limitata biex jaħdmu u jżidu l-kontribuzzjonijiet tas-sigurtà soċjali tagħhom.

In-nisa huma wkoll vulnerabbli għal l-hekk imsejjaħ 'dejn trażmess sesswalment'. Dan jiġri meta mara ssib ruħha responsabbli għad-dejn tas-sieheb li kellha peress li dawn ikunu żguraw self jew ftehm u biex tkun direttur fil-kumpanija tas-sieheb. Huwa matul is-separazzjoni jew id-divorzju li l-impatt tad-djun trażmessi sesswalment jibdeu jidhru u n-nisa għandhom jiġu edukati dwar l-effetti li dawn jista' jkollhom fuq is-sigurtà ekonomika futura tagħhom.

Is-separazzjoni tal-assi u d-determinar ta' arrangamenti finanzjarji futuri huma punti ewlenin ta' negozjati waqt is-separazzjoni u d-divorzju. Ir-rieda li tiffinalizza l-arrangamenti u tnaqqas il-kuntatt mal-ekssieheb jista' jirriżulta f'sitwazzjoni fejn in-nisa ma jagħtux kas tad-dħul mill-pensjoni u jista' jkun diffiċli biex iħajru lin-nisa jikkunsidraw tali sugġett tekniku f'dak li spiss ikun żmien ta' stress. Is-separazzjoni u d-divorzju jista' jkun żmien kaotiku għan-nisa.

Huwa importanti wkoll li niżguraw li n-nisa jqisu l-pożizzjoni finanzjarja tagħhom fit-tul meta jisseparaw. Ir-riċerka turi li wara divorzju jew separazzjoni, in-nisa jistgħu jużaw it-tfaddil tal-irtirar għall-ispejjeż ta' kuljum u għandhom tendenza li jużaw kwalunkwe fondi addizzjonali li jkollhom fuq l-ispejjeż immedjati tal-familji tagħhom minflok ma jfaddlu aktar għall-irtirar.

Il-messaġġi ta' komunikazzjoni ewlenin għan-nisa li għaddejjin minn separazzjoni jew divorzju għandhom ikunu mmirati lejn kwistjonijiet bħas-separazzjoni tal-assi, dejn tar-relazzjoni, drittijiet għal benefiċċji, ir-ritorn lejn ix-xogħol, u l-aġġustamenti meħtieġa biex jgħixu b'sors ta' dħul wiehed.

(09) Nisa Mdaħħlin fiz-Żmien (60+) u Nisa Romol

In-nisa jgħixu aktar mill-irġiel. Illum, il-medja tal-ghomor tal-ħajja tan-nisa f'Malta hija ta' 84 sena. Jekk mara tgħix sa 65 tistenna li tgħix 19-il sena aktar. Minn dawk attwalment li qabzu s-60 sena, 54.28% minnhom huma nisa. Dan il-perċentwal ta' nisa jizdied aktar ma jixjieħ il-koort ta' din l-età. Għaldaqstant, għall-koorti li għandhom 70 sena jew iktar, in-numru ta' nisa jizdied b' 4.2% – b'total ta' 58.42% li huma nisa.

Hemm possibbiltà għolja li mara tgħix l-aħħar snin ta' ħajjitha bħala armla. In-nisa anzjani jista' jkun li jesperjenzaw irtirar bikri mis-suq tax-xogħol. Dan jista' jkun ta' detriment għall-benesseri finanzjarju tagħhom, u possibilment jista' jwassal għal deterjorament fl-istandards tal-ghajxien mistenni fl-irtirar – b'mod partikolari jekk dawn ma rnexxilhomx iħallsu biżżejjed kontribuzzjonijiet biex jikkwalifikaw għal pensjoni tas-sigurtà soċjali bi dritt proprju tagħhom. Mara mizzewġa tista' ssib ruħha fl-istess pożizzjoni jekk ir-raġel tagħha ma jkunx hallas l-kontribuzzjoni tas-sigurtà soċjali jew jekk hija kienet impjegata minnu u naqas milli jhallas il-kontribuzzjoni tagħha jew kien jaħdem għal rasu u ma kienx jiddikjara d-dħul kollu li kienet titħallas fuq il-kontribuzzjoni.

Ir-romol ta' spiss jassumu r-responsabbiltà tard – mal-mewt tal-konjuġi tagħhom – għall-affarijiet finanzjarji tagħhom, u sakemm jizviluppaw il-kapaċità finanzjarja tajba, jistgħu jsibu ruħhom vulnerabbli għal pariri ħżiena minn membri tal-familja, jew saħansitra sugġetti għal abbuż finanzjarju. It-tehdid tar-responsabbiltà aktar tard matul ħajjithom għal firxa ta' funzjonijiet inkluz dawk finanzjarji li setgħu kienu r-responsabbiltà tal-irġiel tagħhom jistgħu jwasslu għal konfużjoni u żmien diffiċli għan-nisa li jsofru t-telf tal-konjuġi tagħhom.

Il-messaġġi ewlenin għan-nisa mdaħħlin fiż-żmien u għar-romol għandhom ikunu l-ġestjoni tal-wirt, ġestjoni ta' flus, u l-prevenzjoni ta' abbuż finanzjarju fost l-oħrajn.

(10) Ġenituri Waħedhom

Il-ġenituri waħedhom jiffaċċjaw l-isfida li jsiru finanzjarjament indipendenti. Il-ġenituri waħedhom jiffaċċjaw sfidi li jinkludu l-ġestjoni tal-flus minn emerġenza finanzjarja għal oħra, li jfisser li f'it li xejn hemm lok għal pjanar finanzjarju fuq terminu twil; jew l-iżolament soċjali u d-depressjoni.

Sfida ewlenija biex ikunu indirizzati l-ġenituri waħedhom hija li tqajmilhom kuxjenza għar-relevanza u l-importanza tat-tfaddil tal-irtirar sabiex dan isir prijorità għalihom, b'mod partikolari għax probabbilment huma mhux ser ikunu f'qagħda li jkollhom fondi żejda bħal gruppi oħrajn. Hafna drabi ġenituri waħedhom spiss ikollhom f'it hin disponibbli u biex jintlaħqu permezz ta' mezzi tradizzjonali jista' jkun diffiċli. Jista' jkun utli li jingħataw tagħrif permezz ta' mezzi, bħal pereżempju, l-interessi ta' wliedhom, il-kura tat-tfal, l-iskola, jew is-supermarkets.

Il-messaġġ ewleni ta' komunikazzjoni għall-ommijiet waħedhom għandu jkun il-fehim tal-importanza li huma jaħdmu u jħallsu l-kontribuzzjoni tas-sigurtà soċjali għax dan ser iżidilhom id-dhul mill-pensjoni waqt l-irtirar, u li jekk jibqgħu dipendenti fuq il-benefiċċji ser iħallihom bi dhul anqas għall-pensjoni għax ikunu eliġibbli biss għall-pensjoni mhux kontributorja skont l-eżami tal-età.

Azzjoni 08

Fl-applikazzjoni ta' għarfien affidabbli u indipendenti, edukazzjoni u informazzjoni biex tinbena u tissahħaħ il-kapaċità finanzjarja tal-irtirar madwar is-soċjetà Maltija, il-messaġġi ta' komunikazzjoni għandhom ikunu maqsumin u mmirati lejn koorti speċifiċi tal-popolazzjoni u tal-impjegati. L-istrateġiji tal-komunikazzjoni se jkunu mfassla u implimentati għal:

- Adulti Żgħażaġh (20–34 sena).
- Adulti Żgħażaġh Nisa (20–34 sena).
- Adulti (35 sena sa qabel l-irtirar).
- Adulti nisa (35 sena sa qabel l-irtirar).
- Persuni li Jaħdmu Għal Rashom.
- Adulti (u familji) f'Impjeg bi Dhul Baxx jew fi Stat ta' Privazzjoni.
- Adulti Impjegati u ma Għandhomx il-Kontribuzzjoni tas-Sigurtà Soċjali Mħallsa.
- Nisa Separati u Divorzjati.
- Nisa Mdaħħlin fiż-Żmien (60+) u Nisa Romol.
- Ommijiet Waħedhom.

Ir-rakkomandazzjonijiet ipprezentati fl-abbozz ta' Strateġija Nazzjonali taħt Punt Principali 2 – 'Fornitur ta' Informazzjoni Affidabbli u Indipendenti' ser jinbdeu matul it-terminu tal-Istrateġija.

Azzjoni 09

Dawn ir-rakkomandazzjonijiet ipprezentati f'abbozz tal-Istrateġija taħt Punt Prinċipali 2 bit-titolu **"Fornitur ta' Informazzjoni Affidabbli u Indipendenti"** se jkunu implimentati:

2017	01.	Twaqqif ta' <i>portal</i> imfassal biex jipprovdi informazzjoni uffiċjali, affidabbli, motivanti u aċċessibbli.
	02.	Involviment mal-partijiet interessati biex ikun żgurat li l-persuni jkunu konxji minn, u jkollhom aċċess għal, edukazzjoni finanzjarja, għodod, informazzjoni u għajnuniet relatati mas-sigurtà soċjali.
	03.	Hidma mal-partijiet interessati biex ikun stabbilit programm li jiżgura li l-pensjonanti jkunu konxji mill-benefiċċji tal-Istat li huma intitolati għalihom.
	04.	Hidma mad-DSS fuq l-iżvilupp u t-tnedija ta' għodod u kalkolaturi <i>online</i> tal-pensjoni tas-sigurtà soċjali.
	05.	Flimkien mal-Kunsill tal-Malti jinbenda t-tfassil ta' kompendju ta' termini Maltin għad-dhul mill-irtirar u l-kapaċità finanzjarja kif ukoll messaġġi ta' komunikazzjoni b'Malti sempliċi.
2018		Tkomplija tal-implimentazzjoni tal-miżuri 1 sa 5 hawn fuq.
2019		Tkomplija tal-implimentazzjoni tal-miżuri 1 sa 5 hawn fuq.

03.4.3 Hidma fi Shubija biex Jissaħħu l-Konnessjonijiet bejn il-Partijiet Kollha Involuti fl-Irtirar u l-Kapaċità Finanzjarja

Is-suċċess tal-Istrateġija fundamentalment iserrah fuq li l-partijiet interessati jaħdmu b'mod responsabbli u qrib xulxin biex isaħħu l-kapaċità finanzjarja u l-irtirar fost iċ-ċittadini Maltin. Il-viżjoni ma tistax issir realtà mingħajr l-isforzi ta' individwi, familji, il-Gvern, il-komunitajiet lokali, il-fornituri tas-servizzi finanzjarji, min iħaddem, l-organizzazzjonijiet tax-xogħol, in-negozji u l-organizzazzjonijiet mhux governattivi.

Shubijiet effettivi, se jwasslu f'kooperazzjoni u konsultazzjoni kontinwa u sistematika u fit-taqsim kontinwu u effiċjenti tar-riżorsi.

Ir-rakkomandazzjonijiet ipprezentati fl-abbozz ta' Strateġija Nazzjonali taħt Punt Prinċipali 3 'Hidma fi shubija li ssaħħaħ il-konnessjonijiet bejn il-partijiet kollha involuti fid-dhul mill-irtirar u l-kapaċitajiet finanzjarji' ser ikunu mibdijin fil-parti l-kbira tagħhom matul il-perjodu tal-Istrateġija.

Azzjoni 10

Ir-rakkomandazzjonijiet li ġejjin, ipprezentati fl-Istrateġija Nazzjonali taħt Punt Prinċipali 3 **'Hidma fi shubija li ssaħħaħ il-konnessjonijiet bejn il-partijiet kollha involuti fl-irtirar u l-kapaċitajiet finanzjarji'** ser ikunu implimentati:

2017	01.	Twaqqif ta' relazzjonijiet ta' shubija mal-partijiet interessati lokali kollha.
	02.	Twaqqif ta' relazzjonijiet ta' shubija ma' organizzazzjonijiet simili f'pajjiżi oħra biex ikunu sfruttati l-esperjenzi u l-bażi ta' għarfien tagħhom.
2018		Jissokta l-bini fuq l-azzjonijiet 1 u 2 hawn fuq.
2019		Jissokta l-bini fuq l-azzjonijiet 1 u 2 hawn fuq.



Twettiq tal- Istrateġija għall- Irtirar u l-Kapaċità Finanzjarja

Kapitlu 04

Il-Grupp tal-Irtirar u l-Kapaċità Finanzjarja (GIKF) ġie stabbilit taħt il-Grupp tal-Istrateġija tal-Pensjoni bil-mandat li jikkoordina u jaħdem mal-partijiet interessati biex jimplimenta l-azzjonijiet prezentati f'din l-Istrateġija.

Il-GIKF se jkun imħares mill-MFSS u se jinkludi rappreżentanti minn:

- Ministeru tal-Finanzi.
- Ministeru għall-Edukazzjoni u l-Impjiegi.
- Ministeru għad-Djalogu Soċjali, Affarijiet tal-Konsumatur u Libertajiet Ċivili.
- Dipartiment tas-Sigurtà Soċjali.
- FinanceMalta.
- Uffiċċju tas-Segretarju Permanenti, MFSS.

Il-GIKF ser jstabbilixxi sottokomitati apposta biex jinvolvi l-partijiet interessati bi sħab fil-ħidma ta' rotot diversi taħt l-Istrateġija. Ir-relazzjoni tas-sħubija strateġika hija prezentata fil-Figura hawn taħt.

Tabella 10: L-Iffinanzjar tad-Dħul mill-Irtirar u tal-Grupp tal-Kapaċità Finanzjarja

Kontribuzzjoni Finanzjarja Annwali Strutturata jew ta' Appoġġ mhux Finanzjarju	Ministeru tal-Familja u s-Solidarjetà Soċjali
Benefiċċji mhux strutturati jew appoġġ mhux finanzjarju	Entitajiet operattivi u regolatorji xierqa tal-Gvern
	Assoċjazzjoni Maltija tal-Bankiera
	Assoċjazzjoni Maltija tal-Assiguraturi
	Malta Institute of Accountants
	Il-Fond tal-Kawzi Ġusti tal-Lotteriji Nazzjonali
	Il-Kamra Maltija tal-Kummerċ, Intrapriża u Industrija
	L-Assoċjazzjoni Maltija ta' Min l-haddem
	General Retailers and Traders Union
	General Workers Union
	Union Haddiema Magħqudin - Voice of the People
Oħrajn	
Membri u Membri Affiljati	It-tagħlim ta' għarfien tal-irtirar u l-kapaċità finanzjarja, l-edukazzjoni u l-informazzjoni bħala Responsabbiltà Soċjali tal-Kumpaniji fost il-fornituri mis-settur privat fil-kontabilità, servizzi bankarji, finanzjament, amministrazzjoni tal-fond, assigurazzjoni, investment, liġi, konsultazzjoni tal-ġestjoni, pensjonijiet, fiduċjarji, servizzi tat-taxxa, eċċ.
Oħrajn	Il-Fond Soċjali Ewropew u l-istrumenti finanzjarji l-oħra

Il-kontribuzzjoni tal-MFSS ser tinkludi:

- L-assenjazzjoni ta' persunal xierqa biex jappoġġa il-GIKF.
- L-ghoti ta' post, tagħmir u apparat adegwat.
- L-allokazzjoni ta' baġit żgħir biex jingħata bidu għall-GIKF u biex jidhlu fis-seħh il-flussi ta' fondi proposti.

Azzjoni 11

Il-Grupp tal-Irtirar u l-Kapaċità Finanzjarja ġie stabbilit taħt il-Grupp tal-Istrateġija tal-Pensjoni bil-mandat li jikkoordina u jaħdem mal-partijiet interessati biex jimplimenta l-azzjonijiet preżentati f'din l-Istrateġija.

Annessi



Konsultazzjoni

It-tim tal-abbozzar għamel proċess ta' komunikazzjonijiet u diskussjoni fuq diversi binarji fuq l-abbozz ta' Strateġija fuq id-Dhul mill-Irtirar u l-Litteriżmu Finanzjarju.

It-tim tal-abbozzar stieden korpi kostitwiti u s-soċjetà ċivili biex jiehdu sehem fil-proċess ta' konsultazzjoni. Il-korpi murija hawn taħt aċċettaw l-istedina. Sintesi tar-rispons jinsab preżentat f'dan l-Anness.

Tabella: Korpi li aċċettaw l-istedina biex jipparteċipaw fil-proċess ta' konsultazzjoni

Il-Kunsill Malti għall-Iżvilupp Soċjali u Ekonomiku
Il-Kunsill Nazzjonali tan-Nisa
Dipartiment tas-Servizzi Bankarji, l-Università ta' Malta
L-Assoċjazzjoni Maltija tal-Azzjonisti Żgħar
L-Assoċjazzjoni tal-Kunsilli Lokali
L-Assoċjazzjoni Maltija tal-Assiguraturi
General Retailers and Traders Union
General Workers Union
Il-Kamra tal-Kummerċ, Intrapriża u Industrija
Konfederazzjoni Nazzjonali tal-Organizzazzjonijiet tan-Nisa
Bank Ċentrali ta' Malta
Il-Kunsill tal-Malti
L-Istitut Malti tat-Tassazzjoni
L-Assoċjazzjoni tad-Drittijiet tal-Konsumatur
Dipartiment tas-Saħħa, Edukazzjoni Fizika u Studji tal-Konsumatur, Università ta' Malta
L-Istitut tal-Ġestjoni tan-Negożju u l-Kummerċ, il-Kulleġġ Malti għall-Arti, ix-Xjenza u t-Teknoloġija
Kummissjoni Nazzjonali għall-Protezzjoni tal-Ugwaljanza
Nisa Laburisti
Dipartiment tas-Soċjoloġija, l-Università ta' Malta
Fondazzjoni tal-Istudji tas-Sigurtà Soċjali
Il-Borża ta' Malta
Malta Funds Industry Association

Sintesi tar-Rispons

<p>Il-Kunsill Malti għall-Iżvilupp Soċjali u Ekonomiku</p>	<p>Id-dimensjoni soċjali tal-edukazzjoni finanzjarja hija kruċjali u missha ilha li għiet implimentata.</p> <p>Il-Gvern għandu jimplimenta - irid jevita l-inattività kif ġara għal 12-il sena fir-rigward tat-tielet pensjoni u kif għadu għaddej fir-rigward tal-pensjoni tal-irtirar okkupazzjonali volontarja.</p>
<p>Il-Kunsill Nazzjonali tan-Nisa</p>	<p>L-ekonomija domestika mhux il-portafoll korrett għall-edukazzjoni finanzjarja - għax il-perċezzjoni pubblika tal-ekonomija domestika hija li dan huwa suġġett għan-nisa.</p> <p>Gruppi vulnerabbli jinkludu:</p> <ul style="list-style-type: none"> • Persuni qiegħda. • Persuni li jaħdmu f'xogħol prekarju. • Persuni f'sitwazzjonijiet ta' dipendenza bħal-logħob tal-azzard, l-alkoħol, eċċ. • Familji f'dejn eċċessiv. • Persuni b'diżabilità. • Dawk li jhallu l-iskola kmieni. • Persuni separati jew divorzjati. • Familji f'sitwazzjonijiet ta' vjolenza domestika. • Habsin. <p>L-implimentazzjoni tirrikjedi approċċ ta' sħubija mas-soċjetà ċivili, is-settur privat, it-<i>trade unions</i>, il-fornituri tal-edukazzjoni.</p> <p>L-edukazzjoni finanzjarja ma għandhiex tkun ristretta għal-livelli 6 u 7 fl-iskejjel superjuri imma għandha tkun estiża għall-edukazzjoni obbligatorja, l-edukazzjoni għolja u avvanzata, it-taħriġ tal-adulti/impjegati.</p> <p>Is-sħubijiet mal-midja għandhom ikunu stabbiliti għad-disseminazzjoni tal-edukazzjoni finanzjarja effettiva.</p>

<p>Dipartiment tas-Servizzi Bankarji, l-Università ta' Malta</p>	<p>Il-viżjoni għandha tkun ferm usa' mid-dhul mill-irtirar u l-litteriżmu finanzjarju: iżda fuq il-benesseri.</p> <p>L-edukazzjoni għandha tkun immirata u sorveljata biex tkun żgurata l-effettività tagħha. Id-dipartiment lest jipparteċipa u jiżviluppa mekkaniżmu ta' evalwazzjoni.</p> <p>Il-programm 'Degree Plus' tal-Università ta' Malta jinkorpora l-edukazzjoni finanzjarja.</p> <p>Hidma mal-NGOs u l-Awtorità tal-Affarijiet tal-Kompetizzjoni u tal-Konsumaturi ta' Malta biex ikun stabbilit <i>portal online</i> li jevalwa l-prodotti ta' servizzi finanzjarji, l-operaturi u l-kuntratti offruti.</p> <p>Dokumenti strateġiċi misshom enfasizzaw aktar fuq is-sjieda tad-djar, ladarba f'Malta hemm prevalenza għolja, u r-rilaxx tal-ekwità tad-dar.</p> <p>Il-fornituri tas-servizzi finanzjarji huma partijiet interessati fundamentali u huwa importanti li jkunu parteċipi. Iridu jifhmu li huwa fl-interess tagħhom li jkunu trasparenti, ibiegħu prodotti xierqa eċċ.</p>
<p>L-Assoċjazzjoni Maltija tal-Azzjonisti Żgħar</p>	<p>Esprimiet tħassib fuq l-iskemi tat-tielet pensjoni introdotti dan l-aħħar għax ma dehrux ambizzjużi biżżejjed biex iħajru lin-nies jinvestu fihom.</p> <p>Għandu jkun stabbilit korp ta' koordinazzjoni separat biex ikun hemm iffukar assolut.</p> <p>L-esperjenza tal-Assoċjazzjoni turi li hemm diffikultà biex jitqajjem interess fuq l-edukazzjoni finanzjarja minkejja l-programm komprensiv ta' attivitajiet li hemm illum.</p>
<p>L-Assoċjazzjoni tal-Kunsilli Lokali</p>	<p>Taqbel li jkun hemm fis-sehħ sid ċentrali għad-disseminazzjoni tal-għarfien u li għandu jaħdem mal-assoċjazzjoni biex jieħu hsieb programmi bbażati fuq il-komunità.</p> <p>Hemm il-htieġa ta' bilanċ fl-edukazzjoni finanzjarja fil-kurrikulu bejn l-eżamijiet u l-elettivi għax dawn tal-aħħar jista' jkun li ma jittiddux bis-serjetà.</p> <p>L-għarfien ma għandux ikun limitat għall-pensjonijiet u l-irtirar imma għas-servizzi soċjali, id-dhul, it-taxxa fuq id-dhul, il-VAT eċċ.</p> <p>Il-pubbliku jrid ikollu fiduċja sħiħa fil-fornituri tas-servizzi finanzjarji u għalhekk il-qafas regolatorju għandu jiggarrantixxi dan.</p> <p>Hemm rabta bejn il-faqar u l-edukazzjoni finanzjarja: il-ġestjoni tal-baġit ta' familji bi dhul baxx mhux neċessarjament tiffoka fuq il-prijoritajiet - pereżempju l-imħatri.</p> <p>Bżonn li tidhol il-kultura tal-ġarr tar-responsabbiltà: L-aspettattivi tan-nies li l-pensjoni tista' tippermettilhom l-istess standard ta' ħajja waqt l-irtirar mhux realistiku.</p>
<p>L-Assoċjazzjoni Maltija tal-Assiguraturi</p>	<p>Tissottolinja l-importanza tal-Istrateġija u l-bżonn li jkun hemm korp ta' koordinazzjoni fis-sehħ.</p>

L-Istrateġija għall-Irtirar u l-Kapaċità Finanzjarja: L-Għarfien, l-Ippjanar, l-Azzjoni

<p>General Retailers and Traders Union</p>	<p>Provi preċedenti biex tkun introdotta kultura ta' tfaddil għall-irtirar ma hadmux - zghar kemm kienu zghar.</p> <p>Hemm htiega li jkun hemm approċċ iffukat u kontinwu u l-applikazzjoni ta' mudelli godda - primarjament bit-twaqqif ta' kummissjoni nazzjonali biex tmexxi din l-inizjattiva.</p>
<p>General Workers Union</p>	<p>L-għaqdiet tal-haddiema għandhom rwol sinifikanti x'jaqdu biex iwasslu l-edukazzjoni finanzjarja fuq il-post tax-xogħol.</p> <p>Tqis li huwa utli li jkun hemm sħubija fit-tfassil u t-tnedija ta' kors akkreditat fuq l-edukazzjoni finanzjarja għall-impjegati.</p> <p>Tqis b'mod pożittiv li jkollha persuni mharrġa assenjati bih, b'mod volontarju jew mod ieħor, biex jipprovdu għarfien lill-membri tagħha.</p>
<p>Il-Kamra tal-Kummerċ, Intrapriża u Industrija</p>	<p>Is-servizzi finanzjarji jeħtieġu fiduċja - fiduċja li tista' faċilment tkun mhedda minn elementi negattivi fl-industrija. Is-saħħa regolatorja tal-MFSA għandha tissaħħaħ b'mod sinifikanti.</p>
<p>Konfederazzjoni Nazzjonali tal-Organizzazzjonijiet tan-Nisa</p>	<p>Fir-rigward ta' gruppi vulnerabbli, il-komunikazzjoni fuq bażi personali x'aktarx tkun aktar effettiva.</p> <p>L-isforzi iffukati għandhom ikunu diretti biex isostnu l-ideat ta' ppjanar fit-tul fost iż-zgħażaġh u l-adulti zgħażaġh.</p> <p>Ir-rakkomandazzjonijiet preżentati huma kollha ta' min jammirahom iżda l-implimentazzjoni tagħhom teħtieġ finanzjament. Jekk il-Gvern mhux ippreparat jiffinanzja u jwaqqaf mekkaniżmi għall-partijiet interessati l-oħra, bħall-operaturi tas-settur privat biex jappoġġjaw finanzjarjament din l-inizjattiva, ikun aħjar li jinżamm <i>status quo</i>. Inkella ser jinholqu aspettattivi li ma jintlaħqux.</p>

<p>Bank Ċentrali ta' Malta</p>	<p>L-istrateġija għandha tiegħu inkonsiderazzjoni l-importanza tas-sjieda tad-dar u r-rilaxx ta' dan l-ass għad-dhul mill-irtirar - li minhabba l-livell għoli ta' sjieda f'Malta - ser ikun hemm impatt pożittiv fuq il-familji bi dhul medju mal-irtirar.</p> <p>Għandha tinbidel il-kultura li kollox huwa mistenni mill-Gvern mentri l-assi privati għandhom jintużaw għall-skopijiet personali (pereżempju li wiehed jiret dar tal-familja). Din hija materja sensittiva u teħtieġ strumenti ta' politika li jbiddu kemm l-edukazzjoni u kemm l-imġiba.</p> <p>Il-familji attwali bi dhul medju x'aktarx li ma jkunux affettwati b'mod negattiv fl-irtirar minhabba (i) ir-rilaxx potenzjali tal-ekwità tad-dar u (ii) il-wirt finanzjarju jew assi oħrajn minghand il-ġenituri tagħhom. Madanakollu, ġenerazzjonijiet futuri x'aktarx ikunu 'ifqar' mill-ġenerazzjonijiet tal-lum.</p> <p>L-edukazzjoni finanzjarja tħalli impatt mifruq fuq il-faqar: L-iffukar fuq koorti f'riskju għandu jkun fuq l-ibbaġittjar, il-ġestjoni tal-flus, il-prijoritizzazzjoni, eċċ.</p> <p>Il-messaġġi tal-istrateġiji ta' komunikazzjonijiet għandhom ikunu meqjusin b'attenzjoni - il-'vuci' tal-istat hija b'saħħitha u għaldaqstant jista' jkollha riperkussjonijiet negattivi - u mifruxa - wiehed ma jstax imur minn sitwazzjoni ta' ebda komunikazzjoni għal komunikazzjoni sofistikata bħall-preżentazzjoni ta' 'Orange Envelope' mil-lum għall-għada.</p> <p>Hekk kif il-messaġġi ser jibdew jinxterdu, dan ser jirriżulta f'mistoqsijiet u għaldaqstant għandu jkun ippjanat minn qabel mekkaniżmu indipendenti biex jahseb għal dawn il-mistoqsijiet.</p> <p>Il-korp ta' koordinazzjoni m'għandux ikun imwaqqaf bħala mezz separat: jista' jkun li ma jibqax jeżisti fit-tul. Għandu jkun stabbilit bħala korp 'semindipendenti' fuq istituzzjoni indipendenti bħall-MFSA jew l-Ombudsman għas-Servizzi Finanzjarji li ġie mwaqqaf dan l-aħħar - u b'hekk jistrieħu fuq ir-rizorsi tagħhom stess.</p>
<p>Il-Kunsill tal-Malti</p>	<p>Huwa importanti ħafna li l-komunikazzjoni tkun bil-Malti u għalhekk hemm il-ħtieġa li jinholoq glossarju biex jiżgura l-fehim komuni tat-termini użati.</p> <p>Il-messaġġi tal-komunikazzjonijiet għandhom ikunu b'Malti sempliċi u huwa importanti li l-korp ta' koordinazzjoni jaħdem mal-Kunsill flimkien ma' ditti professjonali tal-immarkitar biex ikunu żviluppatti dawn il-messaġġi.</p> <p>Il-messaġġi għandhom ikunu evalwati biex tkun żgurata l-effettività tal-impatt tagħhom.</p>

<p>L-Istitut Malti tat-Tassazzjoni</p>	<p>L-iskemi tal-irtirar qegħdin, u għandhom ikunu, xprunati mit-taxxa.</p> <p>Il-formulazzjoni fl-Att dwar it-Taxxa tad-Dħul għandha tkun allinjata aħjar mal-Att li Jirregola Fondi Speċjali.</p> <p>Għandhom ikunu introdotti eżenzjonijiet jew tnaqqis personali fir-rigward ta' kontribuzzjonijiet tal-pensjonijiet imħallsin minn persuna u jew min iħaddimha - inkluż il-bidla tar-regolamenti relatati għal benefiċċji supplimentari.</p> <p>15% tat-taxxa pagabbli mal-maturità tal-assigurazzjoni fuq il-ħajja għandha tkun rimborsata lill-persuni jekk il-fondi maturi jkunu marbutin fi skema ta' pensjoni.</p> <p>L-impatt possibbiltà l-VAT fuq il-pensjoni u arrangamenti oħrajn għall-irtirar jeħtieġu aktar studju.</p>
<p>L-Assoċjazzjoni tad-Drittijiet tal-Konsumatur</p>	<p>Dejn eċċessiv jirriżulta wara riduzzjoni mhux mistennija tad-dħul u hemm bżonn ta' miżuri biex ikunu indirizzati dawn il-kwistjonijiet - li jinkludu:</p> <ul style="list-style-type: none"> • Definizzjoni ta' dejn eċċessiv. • L-edukazzjoni, il-prevenzjoni u proċeduri xierqa biex ikunu integrati nies b'dejn eċċessiv fil-ħajja ekonomika normali. • Għandhom ikunu integrati mal-edukazzjoni finanzjarja u l-ekonomija domestika. • L-edukazzjoni finanzjarja għandha tinkludi baġitjar, ġestjoni ta' flus, prijoritizzazzjoni, eċċ. <p>Il-logħob tal-azzard ser jimpatta fuq id-dħul tal-familja u jista' jwassal għal dejn eċċessiv potenzjalment b'rati ta' użura b'mod partikolari għall-familji bi dħul baxx.</p>

<p>Dipartiment tas-Saħħa, Edukazzjoni Fizika u Studji tal-Konsumatur, l-Università ta' Malta</p>	<p>Il-ħtieġa għat-twaqqif ta' <i>network</i> tal-partijiet interessati involuti fl-edukazzjoni għolja biex tkun determinata strateġija tal-edukazzjoni finanzjarja u tkun sorveljata l-implimentazzjoni tagħha.</p> <p>L-iffacilitar tar-riżorsi umani u fiżiċi mill-Gvern u s-settur privat għat-taħriġ ta' għalliema fiċ-ċiklu obbligatorju tal-edukazzjoni.</p> <p>It-tiżiħ tal-edukazzjoni tas-saħħa u tal-konsumatur fl-edukazzjoni formali obbligatorja.</p> <p>Finanzjament u għajjnuna fit-twaqqif ta' Ċentru Nazzjonali għall-Edukazzjoni tas-Saħħa u tal-Konsumatur bħala imprima kongunta bejn l-MSDCA, l-MFSS, il-MEDE, l-MFSA u l-UoM.</p> <p>Żieda tal-inizjattivi biex tithegġeġ is-sjeda tad-djar.</p> <p>Assistenza finanzjarja lil sidien anzjani ta' djar għall-provvediment ta' assigurazzjoni fuq id-dar u l-kontenut.</p> <p>Regolazzjoni tal-iskedi ta' riverzjoni tas-sjeda tad-djar.</p> <p>Twaqqif ta' faċilità ta' pariri indipendenti tat-tip <i>one stop</i> fl-MFSS u l-MFSA.</p>
<p>L-Istitut tal-Ġestjoni tan-Negozju u l-Kummerċ, il-Kulleġġ Malti għall-Arti, ix-Xjenza u t-Teknoloġija</p>	<p>L-edukazzjoni finanzjarja għandha tinbeda sa mill-età ta' 11-il sena.</p> <p>Programmi tat-tibdil tal-imġiba għat-tfal u l-adulti zgħażaġh bħal programmi tat-tfaddil għandhom ikunu introdotti.</p> <p>L-introduzzjoni ta' <i>Mobile Apps</i> biex jtnissel sens ta' edukazzjoni finanzjarja.</p> <p>L-introduzzjoni ta' kalkolatur <i>online</i> biex jippermetti lin-nies jipprojetaw id-dħul mill-pensjoni li jkunu ser jirċievu meta jirtiraw fuq il-baži tal-kontribuzzjonijiet tas-sigurtà soċjali mħallsa.</p>
<p>Kummissjoni Nazzjonali għall-Protezzjoni tal-Ugwaljanza</p>	<p>Ir-riċerka turi li l-esperjenzi ta' nisa u rġiel fir-relazzjoni mal-finanzi huma differenti u b'hekk għandhom jiffasslu inizjattivi mmirati b'mod speċifiku.</p> <p>L-istrateġija trid tkun immirata lejn persuni li emigraw lejn Malta u għandhom kwistjonijiet speċifiċi u tħassib rigward il-pensjonijiet.</p>

<p>Nisa Laburisti</p>	<p>Id-dhul mill-irtirar u l-litteriżmu finanzjarju għandhom jitqiesu mill-aspett tad-dimensjoni soċjali u mhux mill-aspett tekniku biss. L-assenza ta' pplanar għall-futur u n-nuqqas ta' għarfien fuq il-ġestjoni ta' flus għandhom rabta diretta mal-faqar.</p> <p>Il-bini ta' kultura u l-bdil tal-imġiba fuq id-dhul mill-irtirar u l-edukazzjoni finanzjarja mhux ser iseħħu waħedhom - filwaqt li hemm ħafna inizjattivi mibdijin m'hemmx sinerġija u għandu jkun stabbilit korp ta' koordinazzjoni nazzjonali.</p> <p>Is-suq tas-servizzi finanzjarji għandu interess strateġiku fl-iżgurar li ma jseħħ skandli: għandhom ikunu introdotti miżuri leġislattivi għal dan is-settur biex jiffinanzjaw l-edukazzjoni finanzjarja jew bħala CSR jew bħala primjum fuq il-bejgħ ta' prodotti.</p> <p>Iż-żgħażaġġ għandhom jiġu edukati biex jassumu responsabbiltà akbar għall-kwalità ta' ħajja meta jirtiraw.</p> <p>Il-Gvern għandu jintroduci <i>top-up</i> volontarju fuq il-kontribuzzjoni tas-sigurtà soċjali li jkun ibbażat fuq kont individwali u delimitat.</p> <p>L-MFSA għandha tintroduci Marka ta' Servizzi ta' Kwalità għal dawk il-fornituri ta' servizzi finanzjarji b'rekords ta' ħidma eċċellenti.</p>
<p>Dipartiment tas-Soċjoloġija, l-Università ta' Malta</p>	<p>Pożittiv li l-azzjoni proposta fir-rigward taż-żieda fl-edukazzjoni finanzjarja u r-regolament tar-rilaxx tal-ekwità tad-dar.</p>
<p>Fondazzjoni tal-Istudji tas-Sigurtà Soċjali</p>	<p>L-istrateġija għandha tenfasizza aktar l-importanza tal-edukazzjoni finanzjarja u t-tnaqqis tal-faqar.</p> <p>Fit-tfassil tal-messaġġi u l-komunikazzjoni, il-popolazzjoni ma għandhiex titqies bħala unità unika u ugwali imma għandha tkun stratifikata u għandhom jitfasslu messaġġi apposta għall-gruppi fil-mira differenti.</p> <p>Il-litteriżmu finanzjarju għandu jifforma parti minn strateġija usa' tal-edukazzjoni - waħda li tiffoka fuq il-benesseri personali.</p> <p>L-introduzzjoni ta' mezz ta' sistema bankarja tal-komunità li tagħti parir indipendenti fuq id-dhul mill-irtirar u l-litteriżmu finanzjarju.</p>
<p>Il-Borża ta' Malta</p>	<p>Tissottolinja l-importanza tal-Istrateġija u l-bżonn li jkun hemm korp ta' koordinazzjoni fis-seħħ.</p> <p>Tenfasizza li l-Borża ta' Malta qed tiegħu rwol aktar attiv fl-edukazzjoni tal-investituri u tiżgura li tkun aċċessibbli għall-investituri - għalkemm m'għandhiex tkun sottovalutata l-isfida biex jintlaħaq dan.</p>
<p>Malta Funds Industry Association</p>	<p>Tissottolinja l-importanza tal-Istrateġija u l-bżonn li jkun hemm korp ta' koordinazzjoni fis-seħħ.</p>

II-Ġid Finanzjarju ta' Familji bi Dhul Baxx - Inqas mill-Edukazzjoni Sekondarja (Bank Ċentrali ta' Malta, 2013)

Below Secondary Education	Employee Income	S/E Income	Income from Pensions	Income from Benefits	Rental Income	Financial Investment	Other Household Income	Median
Share of household gross income sources in total gross income	43.20		34.40	1.80		9.70		
Median value of household gross income conditional on participation	€ 15,917		€ 6,645	€ 1,471		€ 987		
Household net wealth	0.37		0.81					€ 129,469
	Main Residence	Other Real Estate	S/E Business	Vehicles	Valuables			
Share of household real assets components in total real assets	65	21.7		2.2	0.8			
Median value of household real assets conditional on participation	€ 162,294	€ 103,892		€ 4,732	€ 2,330			
	Non interest bearing deposits	Interest bearing deposits	Mutual funds	Securities	Listed shares	Voluntary pension scheme or life insurance	Other	
Share of household financial assets components in total financial assets	9.3	56.1		16.6	5.9			
Median value of household financial assets conditional on participation	€ 2,159	€ 13,304		€ 17,004	€ 9,937			
	Mortgage debt on main residence	Mortgage debt on other property	Total mortgage debt	Other non mortgage debt				
Share of household debt components in total debt				41				
Median value of household debt assets conditional on participation				€ 6,860				
	Ration of debt repayments to gross HH income	Ration of debt to HH income	Ration of debt to gross HH income					
Household debt burden (all debt)	10.2	29.5	15.3					
Mortgage debt burden	:	:	:					
	Amount spent on food in home	Amount spent on food outside of home	Annual amount transfer to 3rd parties	Annual amount spent on rent	Annual amount spent on utilities	Expenditure on school fees and medical	Saving	
Median value of household expenses and saving conditional on participation	€ 3,717	€ 1,003		€ 192.00	€ 1,573.00	€ 378.00	€ 750.00	

Referenzi

Caruana, K., and Pace, C., Household Finance and Consumption Survey in Malta, 2013, Central Bank of Malta.

De Bassa Scheresberg, C., Lusard, A., and Yakoboski, J, P., Working Women's Financial Capability: An Analysis across Family Status and Career Stages, TIAA-CREF Institute, 2014.

Dixon, M., (2006). Rethinking financial capability: Lessons from economic psychology and behavioural finance. London, UK: ippr.

Drake International, White Paper Volume three Number one, Generation Y: attracting, engaging and leading a new generation at work.

Financial Literacy and Education Commission, Opportunities to Improve the Financial Capability and Financial Well-being of Post-secondary Students, U.S., 2015.

Galea, T., Analysing Retirement Planning and Awareness among the Future Working Generation, University of Malta, May 2015.

HM Treasury (2007). Financial capability: The government's long term approach. Norwich, UK: HM Treasury.

Loke, V., Libby, M., and Choi, L., Increasing Financial Capability among Economically Vulnerable Youth: MY Path Pilot and Year Two Updates, Working Paper, Centre for Community Development Investment, Federal Reserve Bank of San Francisco, USA, 2013.

Lusardi, A., and Mitchell, S, O., Financial Literacy and Planning: Implications for Retirement Wellbeing, Retirement Research Consortium, 2005.

Mangion, A., An Analysis of Financial Literacy in Malta, University of Malta, May 2015.

McKernan, S., Ratcliffe, C & Shanks, W, T., Can the poor accumulate assets? An Urban Institute Project Exploring Upward Mobility, Opportunity and Ownership Facts, 2012.

Morcos, C, and Sebstad, J., Financial Education for Adolescent Girls, 2011

NSO-a, Demographic Review: 2005-2012, Post Census Revisions, NSO, 2015.

NSO-b, NSO-c, Labour Force Survey, Q3/2015, NSO.

NSO-d- Household Budgetary Survey 2008, National Statistics Office, Malta, 2010.

NSO-e, Census, 2011, NSO.

NSO-f, SILC 2012: Main Dwellings and Material Deprivation, 002/2014, News Release, National Statistics Office, 2014.

National Statistics Office, Pp. 14-16, The Public Perception of the Pensions System, Supplementary Paper Number 02, New Pensions Working Group, 2010.

Sherraden, S, S., Birkenmaier, M, J., Curley, C, J. (Eds.) Financial Capability and Asset Building: Research, Education, Policy, and Practice, Oxford University Press, 2010.

Robson, R., The Case for Financial Literacy: Assessing the effects of financial literacy interventions for low income and vulnerable groups in Canada, Carleton University, Canada, 2012.

Traub, A., & Ruetschlin, C., The Plastic Safety Net: Findings from 2012 Survey on Credit Card Debt of Low and Middle Income Households 1 (2012).

Women's Advisors Working Group on Superannuation and Financial Literacy, Effectively communicating superannuation and financial literacy messages to women during their different life-stages, Commonwealth, States, Territories and New Zealand, Conference on the Status of Women (MINCO), Australia, 2007